

रोजगारीको हकसम्बन्धी कार्य सम्पादन गर्न बनेको कार्यविधि, २०७५

गाउँसभाबाट स्वीकृत मिति २०७५/१२ /१७

२०७५ सालको नियम नं. १०

रोजगारीको हकसम्बन्धी नियमावली, २०७५ को परिच्छेद ६ को विविध अन्तर्गत २४ नं. बुँदा अनुसार कार्यविधि बनाउनसक्ने प्रावधान अनुरूप प्रदेश सरकार र स्थानीय तहले कार्यान्वयनमा लागि आ-आफ्नो कार्य क्षेत्रमा लागू हुने गरी आवश्यक कार्यविधि बनाइ कार्यान्वयन गर्नसक्ने अधिकार स्वरूप यो कार्यविधि तयार गरिएको छ ।

प्रस्तावना: गाउँपालिका भित्रका प्रत्येक नागरिकलाई रोजगारीको हक सुनिश्चित गर्न, आफ्नो क्षमता अनुसारको रोजगारी छनौट गर्ने अवसर प्रदान गर्न तथा रोजगारीको शर्त अवस्था तथा बेरोजगार सहायता सम्बन्धमा आवश्यक व्यवस्था गर्न प्रचलनमा रहेको संघीय कानूनमा भएदेखि बाहेक थप कानुनी व्यवस्था गर्न वाञ्छनीय भएकोले बागमती गाउँसभाले यो कार्यविधि बनाएको छ ।

परिच्छेद - १

प्रारम्भिक

१. **संक्षिप्त नाम र प्रारम्भ** : (१) यस कार्यविधिको नाम बागमती गाउँपालिका रोजगारीको हकसम्बन्धी कार्यविधि २०७५ रहेको छ ।

२. यो कार्यविधि तुरुन्त प्रारम्भ हुनेछ ।

२. **परिभाषा** :- विषय वा प्रसङ्गले अर्को अर्थ, नलागेमा यस कार्यविधिमा,

क) ऐन भन्नाले रोजगारीको हक सम्बन्धी ऐन, २०७५ र दफा भन्नाले उक्त ऐनको दफालाई सम्झनु पर्नेछ ।

ख) तोकिएको वा तोकिए बमोजिम भन्नाले यस कार्यविधी अन्तर्गत बनेको नियममा तोकिएको वा तोकिए बमोजिम सम्झनु पर्छ ।

ग) निर्वाह भत्ता भन्नाले दफा २२ बमोजिमको निर्वाह भत्ता सम्झनु पर्छ ।

घ) न्यूनतम रोजगार भन्नाले यस कार्यविधि बमोजिम एक आर्थिक वर्षमा उपलब्ध गराइने कम्तीमा एक सय दिनको न्यूनतम रोजगार अवधि सम्झनु पर्छ ।

(ड) परिवार भन्नाले एक संगोलमा बस्ने पत्नी, अविवाहित छोराछोरी, धर्मपुत्र, अविवाहित धर्मपुत्री , बाबु आमा वा सौतेली आमा सम्भन्नु पर्छ र सो शब्दले निज आफैले पालन पोषण गर्नुपर्ने हजुर बुवा र हजुरआमालाई समेत जनाउँछ ।

(च) “मन्त्रालय” भन्नाले श्रम, रोजगार तथा सामाजिक सुरक्षा मन्त्रालयलाई सम्भन्नु पर्दछ ।

(छ) “बेरोजगार व्यक्ति” भन्नाले एक आर्थिक वर्षमा न्यूनतम एक सय दिन रोजगारमा संलग्न नभएको वा कम्तिमा तोकिए बमोजिमको आय आर्जन हुने स्वरोजगारमा संलग्न नरहेको अठार वर्ष देखि उान्नासाठी वर्ष उमेर समूहको नागरिक सम्भन्नुपर्छ ।

(ज) “प्रदेशको सम्बन्धित मन्त्रालय” भन्नाले प्रदेशमा श्रम, रोजगार तथा सामाजिक सुरक्षा विषय हेर्ने मन्त्रालयलाई सम्भन्नुपर्छ ।

(झ) “रोजगार आयोजना” भन्नाले संघ तथा प्रदेशका विषयगत मन्त्रालय वा निकाय वा स्थानीय तह अन्तर्गत सञ्चालित सार्वजनिक निर्माण वा अन्य सार्वजनिक क्षेत्रका आयोजना वा संघ, प्रदेश र स्थानीय तीनै तहले रोजगारी सिर्जनाका लागि सञ्चालन गर्ने ‘कामका लागि पारिश्रमिक’ वा ‘श्रमिकको ज्यालाको रकममा साभेदारी’ मा आधारित आयोजना वा तीनै तहका सरकारले निजी, सहकारी वा गैरसरकारी क्षेत्रसँगको सहकार्य र साभेदारीमा सञ्चालित गरेका रोजगारी सिर्जनाका आयोजनाहरूलाई सम्भन्नुपर्छ ।

(ञ) “रोजगार सेवा केन्द्र” भन्नाले बेरोजगार व्यक्तिको सूचना संकलन, रोजगारीका अवसरहरूको पहिचान र सूचना प्रवाह, रोजगारदाताको लागि श्रमिक उपलब्धताको जानकारी र रोजगार सम्बन्धी अन्य सेवा प्रदान गर्न ऐन बमोजिम स्थापना भएको रोजगार सेवा केन्द्र सम्भन्नुपर्छ ।

(ट) “रोजगार संयोजक” भन्नाले रोजगार सेवा केन्द्र सञ्चालन गर्नका लागि ऐनको दफा ४५ बमोजिम करारमा राखिएको कर्मचारी सम्भन्नुपर्छ ।

(ठ) “लाभग्राही परिचयपत्र” भन्नाले स्थानीय तहले पहिचान गरी सूचीकृत गरेका बेरोजगार व्यक्तिहरूलाई रोजगारीमा खटाउनु पूर्व प्रदान गर्ने परिचयपत्रलाई सम्भन्नुपर्छ ।

(ड) “स्थानीय तह” भन्नाले गाउँपालिका सम्भन्नु पर्छ ।

परिच्छेद-२ कार्यक्रमको बारेमा

२.१ कार्यक्रमको दीर्घकालीन सोच : सबैका लागि रोजगारीको प्रत्याभूति मार्फत नागरिकको जीवनस्तरमा सुधार ल्याउनु यो कार्यक्रमको दीर्घकालीन सोच हुनेछ ।

२.२ कार्यक्रमको लक्ष्य : आन्तरिक रोजगारीका अवसरमा वृद्धि र सामाजिक सुरक्षाको प्रवर्द्धन गर्नु यो कार्यक्रमको लक्ष्य हुनेछ ।

२.३ कार्यक्रमको उद्देश्य : यस कार्यक्रमको उद्देश्य देहाय अनुसार रहेका छन् :-

- (क) बेरोजगार व्यक्तिलाई न्यूनतम रोजगारीको प्रत्याभूति गर्न आवश्यक रोजगार सेवा र सहायता प्रदान गर्ने ।
- (ख) दक्ष तथा सक्षम जनशक्ति विकास गरी आन्तरिक रोजगारीको प्रवर्द्धन र विस्तार गर्ने ।
- (ग) सरकारी, निजी, सहकारी तथा गैरसरकारी क्षेत्रहरूबीचको समन्वय र सहकार्यमा थप रोजगारीका अवसर सिर्जना गर्ने ।
- (घ) आन्तरिक रोजगारी सिर्जनाका लागि आवश्यक नीतिगत र संरचनात्मक व्यवस्था गर्ने ।
- (ङ) सार्वजनिक पूर्वाधारहरूको निर्माण, स्तरोन्नति र विस्तारमा योगदान गर्ने ।
- (च) आन्तरिक रोजगारी सिर्जनासम्बन्धी अध्ययन अनुसन्धान गरी रोजगारीका नयाँ क्षेत्रहरूको पहिचान गर्ने ।

२.४ कार्यक्रमको रणनीति: यस कार्यक्रमको कार्यान्वयन गर्न निम्नानुसारका रणनीतिहरू लिइनेछ:

- (क) स्थानीय स्तरमा रोजगारीको प्रवर्द्धनका लागि सार्वजनिक निर्माणका कार्यहरूमा सम्भव भएसम्म श्रममूलक प्रविधिको प्रयोग गर्ने ।
- (ख) रोजगारी सिर्जनाका लागि अन्तरक्षेत्रगत तथा अन्तरतहगत समन्वय गर्ने ।
- (ग) सीपमूलक तालिममार्फत बजारको माग अनुरूपको श्रमशक्ति विकास र आपूर्ति गर्ने ।
- (घ) तालिम, रोजगार सूचना तथा परामर्श र वित्तीय सहयोग मार्फत रोजगार तथा स्वरोजगारका अवसरहरूको सिर्जना गर्ने ।
- (घ) रोजगारी सिर्जनामा निजी, सहकारी तथा गैरसरकारी क्षेत्रसँग सहकार्य गर्ने ।
- (ङ) रोजगार व्यवस्थापन सूचना प्रणालीको स्थापना मार्फत रोजगारी सम्बन्धी क्षेत्रगत तथ्याङ्क नियमित रूपमा अद्यावधिक गरी उपयोग गर्ने ।

२.५ कार्यक्रमको क्षेत्र :

- (क) यो कार्यक्रम संघ, प्रदेश र स्थानीय तीनै तहका सार्वजनिक निर्माण तथा अन्य सार्वजनिक क्षेत्रका आयोजना तथा कार्यक्रमहरूमा सञ्चालन गरिनेछ ।
- (ख) संघीय सरकारका विषयगत मन्त्रालयहरू, प्रदेश सरकारका मन्त्रालयहरू र स्थानीय तहहरू आ-आफ्नो क्षेत्रभित्र यस कार्यक्रमको कार्यान्वयनमा जिम्मेवार हुनेछन् ।
- (ग) यो कार्यक्रम अन्तर्गत रोजगारी सिर्जनाका प्रमुख क्षेत्रहरूमा सडक, खानेपानी, ढल व्यवस्थापन, सिंचाई, ऊर्जा, सहरी विकास, शिक्षा, स्वास्थ्य, पूननिर्माण, पर्यटन, वन, सामुदायिक पूर्वाधार, कृषि तथा सहकारी, सूचना प्रविधि, वातावरण संरक्षण तथा जलवायु अनुकूलन वा रोजगार सिर्जना हुन सक्ने अन्य क्षेत्रलाई लिइनेछ ।
- (घ) सार्वजनिक निर्माणका क्षेत्र बाहेक निजी, सहकारी तथा गैर सरकारी क्षेत्रमा समेत सम्बन्धित क्षेत्रसँगको सहकार्यमा रोजगारीको सिर्जना गरी न्यूनतम रोजगारीको सुनिश्चितता गर्न सकिनेछ ।

२.६ कार्यक्रमका लक्षित समूह : यस कार्यक्रमका लक्षित समूह १८ देखि ५९ वर्ष उमेर समूहको बेरोजगार व्यक्ति तथा निजको परिवार हुनेछन् ।

परिच्छेद - ३ रोजगारीको अधिकार

३.१. रोजगारीको अधिकार : (१) नेपालको संविधानको धारा ३३ अनुसार प्रत्येक नागरिकलाई रोजगारी पाउने अधिकार हुनेछ ।

(२) उपदफा (१) को प्रयोजनको लागि प्रत्येक नागरिकलाई यो कार्यविधि वा प्रचलित कानूनको अधीनमा रही उचित श्रम अभ्यासको अधिकार हुनेछ ।

३.२. रोजगारी छनौट गर्ने अधिकार : (१) प्रत्येक नागरिकलाई आफूले चाहेको रोजगारी छनौट गर्न पाउने अधिकार हुनेछ ।

(२) प्रत्येक नागरिकलाई यो ऐन र प्रचलित कानूनको अधीनमा रही योग्यता र क्षमता अनुसार स्वेच्छाले रोजगार गर्न पाउने र त्यस्तो रोजगारी छोड्न वा परिवर्तन गर्न पाउने अधिकार हुनेछ ।

(३) कसैले पनि कुनै नागरिकलाई निजको इच्छा विपरीत वा निजले नचाहेको रोजगारी गर्न वा त्यस्तो रोजगारीमा लगाउन वा जबरजस्ती गर्न वा बाध्य बनाउन हुँदैन ।

३.३. बेरोजगार सहायता पाउने अधिकार : प्रत्येक बेरोजगार व्यक्तिलाई यस कार्यविधि बमोजिम बेरोजगार सहायता पाउने अधिकार हुनेछ ।

३.४. भेदभाव गर्न नहुने : कसैले पनि बेरोजगार व्यक्तिलाई रोजगार दिने सम्बन्धमा प्रचलित कानूनले कुनै खास वर्ग वा समुदायको लागि विशेष व्यवस्था गरेको अवस्थामा बाहेक त्यस्तो व्यक्तिको उत्पत्ति, धर्म, वर्ण, जातजाति, लिङ्ग, भाषा, क्षेत्र, वैचारिक आस्था वा यस्तै कुनै आधारमा भेदभाव गर्न हुँदैन ।

३.५. रोजगारीबाट हटाउन नपाइने : (१) रोजगारीमा रहेको व्यक्तिलाई प्रचलित कानून बमोजिम बाहेक बिना कारण रोजगारीबाट हटाउन पाइने छैन ।

(२) रोजगारीमा रहेको व्यक्तिलाई लागू हुने सेवा शर्त सम्बन्धी कानून बमोजिम बाहेक रोजगारीबाट हटाएमा त्यसरी हटाइएको व्यक्तिले आफू रोजगारीमा कायमै रहनको लागि कारण सहित सम्बन्धित रोजगार सेवा केन्द्रमा निवेदन दिन सक्नेछ ।

(३) उपदफा (२) बमोजिम निवेदन प्राप्त भएमा रोजगार सेवा केन्द्रले रोजगारीमा रहेको व्यक्तिलाई रोजगारबाट हटाउनु पर्नाको कारणबारे आवश्यक जाँचबुझका लागि सम्बन्धित स्थानीय तहमा पठाउनु पर्नेछ ।

(४) उपदफा (३) बमोजिम पठाएको निवेदन उपर आवश्यक जाँचबुझ गर्दा बिना कारण रोजगारबाट हटाइएको देखिएमा निवेदकलाई काममा लगाई राख्न रोजगारदातालाई सम्बन्धित स्थानीय तहले निर्देशन दिन सक्नेछ ।

३.६. रोजगार कार्यक्रम सञ्चालन गर्ने : (१) नेपाल सरकार, प्रदेश सरकार तथा स्थानीय तहले यो कार्यविधि प्रारम्भ भएपछि बेरोजगार व्यक्तिलाई न्यूनतम रोजगार प्रदान गर्न आवश्यक रोजगार कार्यक्रम सञ्चालन गर्नेछ ।

- (२) उपदफा (१) बमोजिम कार्यक्रम सञ्चालन गर्दा महिला, दलित, आर्थिक रूपले विपन्न व्यक्ति, शहिद परिवार र बेपत्ता पारिएका व्यक्तिका परिवारलाई प्राथमिकता दिनु पर्नेछ ।
- (३) उपदफा (१) बमोजिमको कार्यक्रम सञ्चालन सम्बन्धी अन्य व्यवस्था तोकिए बमोजिम हुनेछ ।

३.७ निर्णय गर्ने अधिकार : कुनै व्यक्ति बेरोजगार हो वा होइन भन्ने सम्बन्धमा प्रश्न उठेमा सो कुराको निर्णय तोकिए बमोजिमको आधारमा सम्बन्धित स्थानीय तहले गर्नेछ ।

परिच्छेद ४

रोजगार कार्यक्रम सञ्चालन सम्बन्धी

४.१ रोजगार कार्यक्रम सञ्चालन गर्ने : नेपाल सरकार, प्रदेश सरकार तथा स्थानीय तहले न्यूनतम रोजगार प्रदान गर्न रोजगार कार्यक्रम सञ्चालन सम्बन्धमा देहाय बमोजिमका कार्य गर्नेछन् :-

- (क) सार्वजनिक क्षेत्रका विकास निर्माणका कार्यक्रम तथा आयोजनामा प्रत्येक आर्थिक वर्षमा सिर्जना हुन सक्ने रोजगारीको आंकलन गर्ने,
- (ख) प्रत्येक वर्ष रोजगारी सिर्जनाका लागि आवश्यक कार्यक्रमहरूको तर्जुमा र कार्यान्वयन गर्ने,
- (ग) रोजगारी सिर्जनाका लागि विभिन्न निकायले कार्यान्वयन गर्ने कार्यक्रम तथा आयोजनामा बेरोजगार व्यक्तिलाई न्यूनतम रोजगारी प्रदान गर्नको लागि आवश्यक समन्वय गर्ने,
- (घ) रोजगारी सिर्जनाको लागि निजी क्षेत्र तथा गैर सरकारी संघ संस्थासँग आवश्यक समन्वय तथा सहकार्य गर्ने,
- (ङ) रोजगारीको अवसर वृद्धिको लागि स्थानीय स्तरमा उत्पादित वस्तुको खपत तथा उपभोग गर्न विशेष अभियान सञ्चालन गर्ने,
- (च) गरिबी निवारण र रोजगारी सिर्जना सम्बन्धी कार्यहरूलाई एकीकृत रूपमा सञ्चालन गर्न आवश्यक समन्वय तथा सहकार्य गर्ने ।

४.२ निर्णय गर्ने : कुनै व्यक्ति बेरोजगार हो वा होइन भन्ने प्रश्न उठेमा त्यस्तो व्यक्ति बसोबास गरिआएको वडा कार्यालयले गरेको सिफारिसको आधारमा सम्बन्धित गाउँ कार्यपालिकाको अध्यक्ष वा नगर कार्यपालिकाको प्रमुखले निर्णय गर्नेछ ।

परिच्छेद-५ रोजगार सेवा केन्द्र

५.१ रोजगार सेवा केन्द्र : (१) नेपाल सरकारले नेपाल राजपत्रमा सूचना प्रकाशन गरी स्थानीय तह मातहत रही कार्य गर्ने गरी प्रत्येक स्थानीय तहमा एक रोजगार सेवा केन्द्र स्थापना गर्नेछ ।

(२) रोजगार सेवा केन्द्रको कामको सङ्घीय तहबाट निर्देशन, समन्वय र सहजीकरण गर्ने जिम्मेवारी मन्त्रालयको हुनेछ ।

(३) उपदफा (१) बमोजिमको रोजगार सेवा केन्द्र सञ्चालन सम्बन्धी अन्य व्यवस्था तोकिए बमोजिम गरेको छ ।

५.२ निवेदन दिनु पर्ने : (१) यस कार्यविधि बमोजिम न्यूनतम रोजगारमा संलग्न हुन चाहने बेरोजगार व्यक्तिले आफूसँग भएको सीप, योग्यता वा क्षमता उल्लेख गरी तोकिए बमोजिमको अवधिभित्र तोकिए बमोजिमको ढाँचामा सम्बन्धित रोजगार सेवा केन्द्रमा आफ्नो विवरण सहित निवेदन दिन सक्नेछ ।

(२) उपदफा (१) बमोजिम प्राप्त निवेदन उपर रोजगार सेवा केन्द्रले आवश्यक जाँचबुझ गरी वास्तविक बेरोजगार व्यक्तिको सूची तयार गरी अद्यावधिक अभिलेख राख्नु पर्नेछ ।

(३) रोजगार सेवा केन्द्रले उपदफा (२) बमोजिमको अद्यावधिक अभिलेख तोकिए बमोजिम नेपाल सरकार र सम्बन्धित प्रदेश सरकारलाई उपलब्ध गराउनु पर्नेछ ।

५.३ जानकारी दिनु पर्ने : (१) रोजगार सेवा केन्द्रमा रोजगारीको हकसम्बन्धी ऐन, २०७५ को दफा ११ बमोजिम निवेदन दिएको कुनै व्यक्ति उक्त ऐनको दफा १६ बमोजिम रोजगारीको लागि सिफारिस नहुँदै निजी प्रयासमा अन्यत्र कतै रोजगारीमा संलग्न भएमा वा स्वरोजगारमा लागेमा वा यस ऐन बमोजिम प्रदान गरिने रोजगारीमा सहभागी हुन वा बेरोजगार सहायता प्राप्त गर्न इच्छुक नरहेमा सो कुराको जानकारी निजले यथाशीघ्र रोजगार सेवा केन्द्रलाई दिनु पर्नेछ ।

(२) उपदफा (१) बमोजिम कसैले जानकारी गराएमा रोजगार सेवा केन्द्रले त्यस्तो व्यक्तिको नाम बेरोजगार व्यक्तिको सूचीको अभिलेखबाट हटाउनु पर्नेछ ।

५.४ रोजगारदाताको विवरण राख्नु पर्ने : (१) रोजगार सेवा केन्द्रले आफ्नो क्षेत्रभित्र रहेका रोजगारदाताको सूची अद्यावधिक गरी राख्नु पर्नेछ ।

(२) उपदफा (१) बमोजिम सूची अद्यावधिक गर्ने कार्यमा रोजगार सेवा केन्द्रले स्थानीय तहको अतिरिक्त कुनै सरकारी वा गैरसरकारी निकाय वा सङ्घ संस्थालाई सम्बन्धित स्थानीय तहभित्रका रोजगारदातालाई माग गरिए बमोजिमको विवरण उपलब्ध गराउन लेखी पठाउन सक्नेछ ।

(३) उपदफा (२) बमोजिम रोजगार सेवा केन्द्रबाट लेखी आएमा सम्बन्धित सबै निकायले आफू अर्न्तगतका रोजगारदाताको विवरण वा आफूले गरी आएको काम र त्यस्तो कामको लागि आवश्यक पर्ने जनशक्तिको विवरण तोकिएको ढाँचामा रोजगार सेवा केन्द्रमा उपलब्ध गराउनु पर्नेछ ।

(४) रोजगार सेवा केन्द्रले यस दफा बमोजिमको रोजगारदाताको विवरण मन्त्रालय र सम्बन्धित प्रदेश सरकारलाई पठाउनु पर्नेछ ।

५.५ श्रमिक माग गर्न सक्ने : (१) रोजगारदाताले कुनै कार्यका लागि आफूलाई आवश्यक पर्ने श्रमिकको संख्या, योग्यता र अवधि खुलाई सोको सूचना रोजगार सेवा केन्द्रलाई दिनेछ ।

(२) रोजगारदाताले कुनै कार्यका लागि स्थानीयस्तरमा आफूलाई आवश्यक पर्ने श्रमिक रोजगार सेवा केन्द्र मार्फत माग गर्न सक्नेछ ।

(३) उपदफा (१) र (२) बमोजिम श्रमिक माग गर्दा तोकिए बमोजिमको ढाँचामा श्रमिकको संख्या, श्रमिकको योग्यता, क्षमता, सीप र कामको प्रकृति खुलाई रोजगार सेवा केन्द्रमा लेखी पठाउनु पर्नेछ ।

५.६ रोजगार सूचना उपलब्ध गराउने : रोजगार सेवा केन्द्रले आफ्नो क्षेत्र भित्रका रोजगारदाताहरूका लागि आवश्यक श्रमिकहरूको उपलब्धता र सूचीकृत बेरोजगार व्यक्तिका लागि रोजगारीका अवसर सम्बन्धी सूचना उपलब्ध गराउनु पर्नेछ ।

५.७. बेरोजगार व्यक्तिलाई रोजगारी दिनु पर्ने : (१) रोजगारीको हकसम्बन्धी ऐन, २०७५ को दफा १४ बमोजिम कुनै रोजगारदाताबाट श्रमिक माग भएपछि रोजगार सेवा केन्द्रले उक्त ऐनको दफा ११ को उपदफा (१) बमोजिम सूचीकृत बेरोजगार व्यक्तिलाई निजको योग्यता, सीप र अनुभवका आधारमा रोजगारीको लागि सम्बन्धित रोजगारदाता समक्ष लेखी पठाउनु पर्नेछ ।

(२) उपदफा (१) बमोजिम रोजगारीको लागि पठाइएको व्यक्तिलाई सरकारी वा सार्वजनिक क्षेत्रको रोजगारदाताले प्रचलित कानून बमोजिम निजको योग्यता र सीप अनुसारको काममा लगाउनु पर्नेछ र निजी क्षेत्रको रोजगारदाताले निजको योग्यता र सीप अनुसारको उपलब्ध काममा लगाउन सक्नेछ । त्यस्तो व्यक्तिले रोजगारदाताले लगाएको काम गर्नु पर्नेछ ।

(३) उपदफा (२) बमोजिम रोजगारदाताले काममा लगाए बापत उपलब्ध गराउने दैनिक ज्याला दर मन्त्रालयले तोके बमोजिम हुनेछ ।

(४) उपदफा (२) बमोजिम रोजगारदाताले लगाएको काम नगर्ने व्यक्तिलाई रोजगार सेवा केन्द्रले बेरोजगारको सूचीबाट हटाउनु पर्नेछ ।

५.८ रोजगार सेवा केन्द्र सञ्चालन : (१) रोजगार सेवा केन्द्रको सञ्चालनका लागि नेपाल सरकारको कम्तीमा राजपत्र अर्नाकित प्रथम श्रेणी वा सो सरहको कर्मचारी रोजगार संयोजक रहनेछ ।

(२) उपनियम (१) बमोजिमको रोजगार संयोजकले सम्बन्धित स्थानीय तहसँग समन्वय गरी ऐन तथा यस नियमावली बमोजिम रोजगार कार्यक्रम सञ्चालन गर्नु पर्नेछ ।

(३) उपनियम (१) बमोजिमको रोजगार संयोजकलाई सहयोग पुऱ्याउन सम्बन्धित स्थानीय तहले रोजगार सेवा केन्द्रमा कामकाज गर्ने गरी आवश्यक कर्मचारी खटाउन सक्नेछ ।

५.९ रोजगार सेवा केन्द्रको काम, कर्तव्य र अधिकार : रोजगार सेवा केन्द्रको काम, कर्तव्य र अधिकार देहाय बमोजिम हुनेछ :-

(क) स्थानीय तहभित्र रहेका बेरोजगार व्यक्तिको तथ्याङ्क संकलन तथा विश्लेषण गरी बेरोजगारको सूची अद्यावधिक गर्ने,

(ख) सूचीकृत बेरोजगार व्यक्तिलाई परिचयपत्र वितरण गर्ने,

(ग) स्थानीय तहभित्र उपलब्ध रोजगारीका अवसरहरूको पहिचान गरी सोको सूचना प्रवाह गर्ने,

(घ) स्थानीय तहभित्रको रोजगारीको सम्भाव्य स्थिति विश्लेषण गरी

रोजगारीको तथ्याङ्क संकलन गर्ने, रोजगार नक्सांकन गर्ने तथा रोजगारीका अवसरको अभिलेखांकन गर्ने,

(ङ) रोजगारदाताका लागि श्रमिकको उपलब्धताको सम्भाव्यता जानकारी गराउने,

- (च) रोजगारदाताबाट माग भए बमोजिम सूचीकृत बेरोजगार व्यक्तिलाई रोजगारीका लागि काममा जान सूचित गर्ने,
- (छ) बेरोजगारहरूको ज्ञान, सीप, योग्यता, अनुभव, र बजारको मागका आधारमा आवश्यक पर्ने सीप विकास तालिमको पहिचान गरी सम्बन्धित तालिम केन्द्रमा सिफारिस गर्ने,
- (ज) आफ्ना कामकारवाहीको बारेमा नियमित रूपमा सम्बन्धित गाउँ कार्यपालिकामा प्रतिवेदन पेश गर्ने,
- (झ) ऐन, नियमावली तथा यस कार्यविधि बमोजिम आफूले गरेका काम कारवाहीको सम्बन्धमा मन्त्रालयले तोकेको ढाँचामा मन्त्रालय र प्रदेशको रोजगारी सम्बन्धी विषय हेर्ने मन्त्रालयमा मासिक रूपमा प्रतिवेदन पठाउने,
- (ञ) आफ्नो कार्यक्षेत्र भित्रबाट वैदेशिक रोजगारीमा जान चाहने व्यक्तिहरूका लागि सूचना सम्प्रेषण गर्ने,
- (ट) वैदेशिक रोजगार प्रवर्द्धन बोर्डबाट उपलब्ध गराइने आर्थिक सहायता वितरण सम्बन्धी कार्यमा सहयोग पुऱ्याउने,
- (ठ) बेरोजगार परिवारलाई प्रदान गर्ने निर्वाह भत्ता वितरण गर्ने,
- (ड) रोजगार सम्बन्धी सरोकारवालालाई अन्य सेवा प्रदान गर्ने ।

परिच्छेद-६ निर्देशक समिति सम्बन्धी

६.१ संघीय निर्देशक समिति : (१) नागरिकको रोजगारीको हकको संरक्षण सम्बन्धी काम कारवाहीको सञ्चालन, रेखदेख तथा निर्देशन गर्न देहाय बमोजिमको एक निर्देशक समिति रहनेछः-

- (क) मन्त्री/राज्य मन्त्री, श्रम, रोजगार तथा सामाजिक सुरक्षा मन्त्रालय - अध्यक्ष
- (ख) सदस्य, राष्ट्रिय योजना आयोग (सम्बन्धित विषय हेर्ने - सदस्य
- (ग) सचिव, श्रम, रोजगार तथा सामाजिक सुरक्षा मन्त्रालय - सदस्य
- (घ) सचिव, अर्थ मन्त्रालय - सदस्य
- (ङ) सचिव, प्रधानमन्त्री तथा मन्त्रिपरिषद्को कार्यालय (सम्बन्धित विषय हेर्ने -सदस्य
- (च) सचिव, उद्योग, वाणिज्य तथा आपूर्ति मन्त्रालय -सदस्य
- (छ) सचिव, भौतिक पूर्वाधार तथा यातायात मन्त्रालय -सदस्य
- (ज) सहसचिव, मन्त्रालय (प्रधानमन्त्री रोजगार कार्यक्रम हेर्ने -सदस्य-सचिव
- (२) प्रदेश र स्थानीय तहमा तोकिए बमोजिम निर्देशक समिति रहनेछन् ।
- (३) उपदफा (१) बमोजिमको समितिको सचिवालय मन्त्रालयमा रहनेछ ।

६.१.१ संघीय निर्देशक समितिको बैठक : (१) समितिको बैठक अध्यक्षले तोकेको मिति, समय र स्थानमा बस्नेछ ।

- (२) रोजगारदाता र श्रमिकको प्रतिनिधित्व हुने गरी कम्तीमा एक जना महिला सहित दुई जनालाई समितिको बैठकमा आमन्त्रण गरिनेछ ।
- (३) समितिको निर्णय सदस्य-सचिवले प्रमाणित गरी राख्नु पर्नेछ ।
- (४) समितिको बैठक सम्बन्धी कार्यविधि समिति आफैले निर्धारण गरे बमोजिम हुनेछ ।
- (५) समितिको बैठक तथा निर्णयको कार्यान्वयन सम्बन्धी अन्य व्यवस्था तोकिए बमोजिम हुनेछ ।

६.१.२ संघीय निर्देशक समितिको काम, कर्तव्य र अधिकार : समितिको काम, कर्तव्य र अधिकार देहाय बमोजिम हुनेछः-

- (क) श्रम बजारको माग र विद्यमान जनशक्तिको उपलब्धताको विश्लेषण र प्रक्षेपण गर्ने ।
- (ख) बेरोजगार व्यक्तिका लागि रोजगार वा स्वरोजगारको व्यवस्था गर्न आवश्यक नीति नेपाल सरकार समक्ष सिफारिस गर्ने,
- (ग) बेरोजगार व्यक्तिको अद्यावधिक अभिलेख तयार गर्ने सम्बन्धमा प्रदेश सरकार तथा स्थानीय तहलाई मार्गदर्शन गर्ने,
- (घ) बेरोजगार व्यक्तिलाई राज्यको तर्फबाट उपलब्ध गराइने बेरोजगार सहायता सम्बन्धी नीति तथा कार्यक्रम तयार गर्ने,
- (ङ) बेरोजगार व्यक्तिलाई प्रदान गरिने निर्वाह भत्ताको सम्बन्धमा नेपाल सरकारलाई नीतिगत सुझाव दिने,
- (च) रोजगार कार्यक्रम सञ्चालन सम्बन्धमा नेपाल सरकार, प्रदेश सरकार तथा स्थानीय तह बीच समन्वय गर्ने,
- (छ) बेरोजगार सहायता कार्यक्रमको कार्यान्वयनको मूल्याङ्कन गर्ने ।

६.१.३. संघीय निर्देशक समितिको बैठक तथा निर्णय कार्यान्वयन : (१) समितिको बैठकको अध्यक्षता समितिको अध्यक्षले गर्नेछ ।

- (२) समितिको सम्पूर्ण सदस्य संख्याको पचास प्रतिशतभन्दा बढी सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।
- (३) समितिको बैठकको निर्णयको कार्यान्वयन मन्त्रालयले गर्नेछ ।

६.२ प्रदेश निर्देशक समिति : (१) नागरिकको रोजगारीको हक संरक्षण सम्बन्धी कामको लागि प्रदेश स्तरमा देहाय बमोजिमको एक प्रदेश निर्देशक समिति रहनेछः-

- | | |
|---|--------------|
| (क) मन्त्री/राज्य मन्त्री रोजगार सम्बन्धी विषय हेर्ने मन्त्रालय | - अध्यक्ष |
| (ख) सचिव, रोजगार सम्बन्धी विषय हेर्ने मन्त्रालय | - सदस्य |
| (ग) सचिव, आर्थिक मामिला तथा योजना मन्त्रालय | - सदस्य |
| (घ) सचिव, मुख्यमन्त्री तथा मन्त्रिपरिषद्को कार्यालय | - सदस्य |
| (ङ) सचिव, उद्योग, पर्यटन, वन तथा वातावरण मन्त्रालय | - सदस्य |
| (च) सचिव, भौतिक पूर्वाधार विकास मन्त्रालय | - सदस्य |
| (छ) उपसचिव, रोजगार सम्बन्धी विषय हेर्ने मन्त्रालय | - सदस्य-सचिव |

(२) प्रदेश निर्देशक समितिको सचिवालय प्रदेशको रोजगार सम्बन्धी विषय हेर्ने मन्त्रालयमा रहनेछ ।

६.२.१ प्रदेश निर्देशक समितिको बैठक : (१) प्रदेश निर्देशक समितिको बैठक सो समितिको अध्यक्षले तोकेको मिति, समय र स्थानमा बस्नेछ ।

- (२) प्रदेश निर्देशक समितिको बैठकको अध्यक्षता सो समितिको अध्यक्षले गर्नेछ ।
- (३) प्रदेश निर्देशक समितिको सम्पूर्ण सदस्य संख्याको पचास प्रतिशतभन्दा बढी सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।

- (४) प्रदेश निर्देशक समितिको निर्णय सो समितिको सदस्य-सचिवले प्रमाणित गरी राख्नु पर्नेछ ।
- (५) प्रदेश निर्देशक समितिको बैठक सम्बन्धी अन्य कार्यविधि प्रदेश निर्देशक समिति आफैले निर्धारण गरे बमोजिम हुनेछ ।
- (६) प्रदेश निर्देशक समितिले गरेको निर्णयको कार्यान्वयन सम्बन्धित प्रदेशको रोजगार सम्बन्धी विषय हेर्ने मन्त्रालयले गर्नेछ ।

६.२.२ प्रदेश निर्देशक समितिको काम, कर्तव्य र अधिकार : प्रदेश निर्देशक समितिको

काम, कर्तव्य र अधिकार देहाय बमोजिम हुनेछ:-

- (क) सम्बन्धित प्रदेश भित्रको श्रम बजारको माग र विद्यमान जनशक्तिको उपलब्धताको विश्लेषण र प्रक्षेपण गर्ने,
- (ख) बेरोजगार व्यक्तिका लागि रोजगार वा स्वरोजगारको व्यवस्था गर्न आवश्यक नीति प्रदेश सरकार समक्ष सिफारिस गर्ने,
- (ग) सम्बन्धित प्रदेश भित्रको बेरोजगार व्यक्तिको अद्यावधिक अभिलेख तयार गर्न लगाउने,
- (घ) बेरोजगार व्यक्तिलाई प्रदान गरिने निर्वाह भत्ताको सम्बन्धमा प्रदेश सरकारलाई सुझाव दिने,
- (ङ) सम्बन्धित प्रदेश भित्र संचालित बेरोजगार सहायता कार्यक्रमको कार्यान्वयनको मूल्याङ्कन गर्ने,
- (च) सम्बन्धित प्रदेश भित्रका सरकारी, निजी तथा गैरसरकारी निकायहरूसँग रोजगार सृजनाका लागि आवश्यक समन्वय गर्ने,
- (छ) समितिले दिएको मार्गदर्शन बमोजिम काम गर्ने ।

६.३ स्थानीय निर्देशक समिति : (१) नागरिकको रोजगारीको हक संरक्षण सम्बन्धी कामको लागि प्रत्येक स्थानीय तहमा देहाय बमोजिमको स्थानीय निर्देशक समिति रहनेछ :-

- (क) सम्बन्धित गाउँ कार्यपालिकाको अध्यक्षको प्रमुख - अध्यक्ष
- (ख) सम्बन्धित गाउँ कार्यपालिकाको उपाध्यक्ष - सदस्य
- (ग) गाउँ कार्यपालिकाको अध्यक्षले तोकेका वडा अध्यक्ष दुई जना -सदस्य
- (घ) सम्बन्धित गाउँपालिका वा नगरपालिकाको प्रमुख प्रशासकीय अधिकृत -सदस्य-सचिव
- (२) स्थानीय निर्देशक समितिको सचिवालय सम्बन्धित गाउँ कार्यपालिकामा रहनेछ ।

६.३.१ स्थानीय निर्देशक समितिको बैठक : (१) स्थानीय निर्देशक समितिको बैठक सो समितिको अध्यक्षले तोकेको मिति, समय र स्थानमा बस्नेछ ।

- (२) स्थानीय निर्देशक समितिको बैठकको अध्यक्षता सो समितिको अध्यक्षले गर्नेछ ।
- (३) स्थानीय निर्देशक समितिको सम्पूर्ण सदस्य संख्याको पचास प्रतिशतभन्दा बढी सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।
- (४) स्थानीय निर्देशक समितिको निर्णय सदस्य-सचिवले प्रमाणित गरी राख्नु पर्नेछ ।
- (५) स्थानीय निर्देशक समितिको बैठक यसै कार्यविधि स्थानीय निर्देशक समिति आफैले निर्धारण गरे बमोजिम हुनेछ ।
- (६) स्थानीय निर्देशक समितिले गरेको निर्णयको कार्यान्वयन सम्बन्धित स्थानीय तहको गाउँ कार्यपालिकाले गर्नेछ ।

६.३.२ स्थानीय निर्देशक समितिको काम, कर्तव्य र अधिकार : स्थानीय निर्देशक समितिको काम, कर्तव्य र अधिकार देहाय बमोजिम हुनेछः-

- (क) सम्बन्धित स्थानीय तह भित्रको श्रम बजारको माग र विद्यमान जनशक्तिको उपलब्धताको विश्लेषण र प्रक्षेपण गर्ने,
- (ख) बेरोजगार व्यक्तिका लागि रोजगार वा स्वरोजगारको व्यवस्था गर्न आवश्यक नीति गाउँ कार्यपालिका समक्ष सिफारिस गर्ने,
- (ग) सम्बन्धित स्थानीय तह भित्रको बेरोजगार व्यक्तिको अद्यावधिक अभिलेख तयार गर्न रोजगार सेवा केन्द्रलाई मार्गदर्शन गर्ने,
- (घ) स्थानीय तहभित्र सञ्चालित रोजगार कार्यक्रम तथा बेरोजगार सहायता कार्यक्रमको अनुगमन तथा मूल्याङ्कन गर्ने,
- (ङ) समितिले दिएको मार्गदर्शन बमोजिम काम गर्ने ।

परिच्छेद-७

बेरोजगार सहायता सम्बन्धी

७.१ बेरोजगार सहायता कार्यक्रम : (१) नेपाल सरकार, प्रदेश सरकार र स्थानीय तहले बेरोजगार सहायताको लागि देहाय बमोजिमको कार्यक्रम गर्नेछः-

- (क) रोजगारीको अवसर सम्बन्धी सूचना उपलब्ध गराउने,
 - (ख) रोजगारमूलक तथा सीपमूलक तालिम प्रदान गर्ने,
 - (ग) बैङ्क तथा वित्तीय संस्था मार्फत सहूलियतपूर्ण ऋण उपलब्ध गराउने,
 - (घ) स्वरोजगार सिर्जना गर्ने,
 - (ङ) तोकिए बमोजिमका अन्य कार्यक्रम गर्ने ।
- (२) उपदफा (१) बमोजिमको बेरोजगार सहायता कार्यक्रम सम्बन्धी अन्य व्यवस्था तोकिए बमोजिम हुनेछ ।

७.२ बेरोजगार सहायता सञ्चालन सम्बन्धी

- (क) रोजगार व्यवस्थापन सूचना प्रणालीको स्थापना र सञ्चालन सम्बन्धी,
- (ख) आन्तरिक रोजगारी सिर्जनाका लागि स्थानीय प्रविधि र उत्पादनको उपयोगलाई प्रोत्साहन गर्ने सम्बन्धी,
- (ग) आन्तरिक रोजगारी सिर्जनाका लागि रोजगार प्रवर्द्धन सम्बन्धी,
- (घ) रोजगारमूलक तथा सीपमूलक तालिमका लागि अन्य क्षेत्रसँग साभेदारी एवं सहकार्य सम्बन्धी,
- (ङ) वैदेशिक रोजगारबाट फर्किएका नागरिकको पुँजी, सीप र अनुभवको उपयोग सम्बन्धी,
- (च) स्वयंसेवक परिचालन सम्बन्धी ।

७.३ काम गर्नु पर्ने : (१) यस कार्यविधि बमोजिमको बेरोजगार सहायता कार्यक्रम अर्न्तगतको तालिम प्राप्त गरेको व्यक्तिले रोजगार सेवा केन्द्रले खटाएको स्थान वा क्षेत्रमा गई तोकिए बमोजिम काम गर्नु पर्नेछ ।

- (२) उपदफा (१) बमोजिम खटाएको क्षेत्रमा काम गर्न नजाने वा इन्कार गर्ने व्यक्तिलाई बेरोजगार सूचीबाट हटाई ऐनको दफा २२ बमोजिमको निर्वाह भत्ता प्रदान गरिने छैन ।

७.४ निर्वाह भत्ता दिने सम्बन्धमा : (१) नेपाल सरकारले रोजगार सेवा केन्द्रमा सूचिकृत बेरोजगार व्यक्तिलाई न्यूनतम रोजगार उपलब्ध गराउन नसकेमा एक आर्थिक वर्षमा मन्त्रालयले तोकेको न्यूनतम पारिश्रमिकको एकसय दिन बराबरको रकमको पचास प्रतिशत रकम तोकिएको शर्तको अधीनमा रही निर्वाह भत्ता उपलब्ध गराउनेछ ।

(२) उपदफा (१) मा जुनसुकै कुरा लेखिएको भए तापनि कुनै बेरोजगार व्यक्तिले एक आर्थिक वर्षमा एकसय दिन भन्दा कम अवधि मात्रै रोजगारी पाएमा एकसय दिन पुग्न बाँकी अवधीको मन्त्रालयले तोकेको न्यूनतम पारिश्रमिकको पचास प्रतिशत बराबरको रकम मात्र निर्वाह भत्ता उपलब्ध गराइनेछ ।

(३) उपदफा (१) बमोजिम निर्वाह भत्ता प्राप्त गर्ने बेरोजगार व्यक्तिले तोके बमोजिमको शर्तको पालना गर्नु पर्नेछ ।

(४) यस दफा बमोजिमको निर्वाह भत्ता देहायको अवस्थामा मात्र दिइनेछ:-

(क) परिवारको कुनै पनि सदस्यले तोकिए बमोजिमको रोजगारी नपाएमा,

(ख) नेपाल सरकारले तोकेभन्दा कम वार्षिक आय भएका परिवारलाई,

(ग) परिवारको कुनै पनि सदस्य स्वरोजगार नभएमा,

(घ) परिवारको कुनै सदस्य वैदेशिक रोजगारीमा नगएकोमा ।

७.५ निर्वाह भत्ता वितरण सम्बन्धमा

(१) निर्वाह भत्ता लिन पाउने बेरोजगार व्यक्तिले अनुसूची-७ बमोजिमको ढाँचामा स्वघोषणा गरी रोजगार सेवा केन्द्रमा निवेदन दिनु पर्नेछ ।

(२) उपनियम (१) बमोजिमको निवेदन साथ बेरोजगार व्यक्तिले निजको परिवार निर्वाह भत्ता पाउन योग्य रहेको व्यहोराको सम्बन्धित वडा कार्यालयको सिफारिस समेत संलग्न गर्नु पर्नेछ ।

(३) वडा कार्यालयले उपदफा (२) बमोजिमको सिफारिस गर्दा भ्रुष्टा सिफारिस गरेमा त्यस्तो सिफारिस गर्ने अधिकारी उपर प्रचलित कानून बमोजिम कारवाही हुनेछ ।

(४) निर्वाह भत्ता वितरण गर्ने प्रयोजनको लागि सम्बन्धित स्थानीय तहले निर्वाह भत्ता पाउने परिवारहरूको सम्पूर्ण विवरण अद्यावधिक गरी अभिलेख राख्नु पर्नेछ ।

(५) कुनै व्यक्ति निर्वाह भत्ता पाउनको लागि योग्य हो वा होइन भन्ने विषयमा विवाद उत्पन्न भएमा सम्बन्धित गाउँ कार्यपालिकाको अध्यक्षको प्रमुखले निर्णय गर्नेछ ।

(६) निर्वाह भत्ता बापतको रकम सम्बन्धित व्यक्तिको बैङ्क खातामा जम्मा गर्नु पर्नेछ ।

(७) उपनियम (६) को प्रयोजनको लागि सम्बन्धित स्थानीय तहले शून्य मौज्जातमा बेरोजगार व्यक्तिको नाममा बैङ्क खाता खोल्ने व्यवस्था मिलाउनु पर्नेछ ।

(८) निर्वाह भत्ता पाउने बेरोजगार व्यक्तिका परिवारका सदस्यले अनुसूची-६ बमोजिमको ढाँचामा निर्वाह भत्ता बुझ्नको लागि मञ्जुरीनामा दिई पठाउनु पर्नेछ ।

(९) प्रत्येक आर्थिक वर्षको असार मसान्तभित्र निर्वाह भत्ता वितरण गर्नु पर्नेछ ।

(१०) निर्वाह भत्ता वितरण गर्ने कार्यको संयोजन रोजगार सेवा केन्द्रले गर्नेछ ।

७.६ स्वघोषणा गर्नु पर्ने : निर्वाह भत्ता प्राप्त गर्ने बेरोजगार व्यक्तिले अनुसूची-७ मा उल्लेखित शर्तहरूको पालना गर्ने गरी स्वघोषणा गर्नु पर्नेछ ।

७.७ उजूरी सम्बन्धी व्यवस्था : (१) यस कार्यविधिमा उल्लेख भए बमोजिम कसूर गरेको वा गर्न लागेको थाहा पाउने व्यक्तिले श्रम तथा रोजगार कार्यालयमा लिखित रूपमा उजूरी दर्ता गराउनु पर्नेछ ।

(२) उपदफा (१) मा जुनसुकै कुरा लेखिएको भए तापनि कसैले मौखिक रूपमा उजूरी दिन चाहेमा सो उजूरीको व्यहोरा लिखित रूपमा तयार गरी उजूरीकर्ताको सहि छाप गराई श्रम तथा रोजगार कार्यालयमा दर्ता गर्नु पर्नेछ ।

(३) उपनियम (१) वा (२) बमोजिमको उजूरी सम्बन्धित रोजगार सेवा केन्द्र मार्फत समेत दिन सकिनेछ ।

(४) श्रम तथा रोजगार कार्यालयले उपनियम (१) वा (२) बमोजिम उजूरी प्राप्त गरेको मितिले तीन महिनाभित्र त्यस्तो उजूरी उपर निर्णय गरिसक्नु पर्नेछ ।

७.८ जरिवाना तिर्नु पर्ने अवधि : कसैलाई कार्यविधिको दफा २१.२ बमोजिमको जरिवाना हुने गरी निर्णय भएमा सो निर्णय भएको मितिले एक महिनाभित्र त्यस्तो जरिवाना सम्बन्धित श्रम तथा रोजगार कार्यालयमा बुझाउनु पर्नेछ ।

स्पष्टीकरण : “वैदेशिक रोजगारी” भन्नाले नेपाल सरकारबाट श्रम स्वीकृति लिई विदेशमा काम गर्न गएको अवस्था सम्भन्नु पर्छ । (५) उपदफा (४) मा जुनसुकै कुरा लेखिएको भए तापनि सरकारी कोष वा अन्य मुलुक वा अन्तर्राष्ट्रिय वा अन्तरसरकारी संघ, संगठन वा अन्य कुनै संस्थाबाट नियमित निवृत्तभरण वा अवकाश सुविधा लिइरहेका वा सामाजिक सुरक्षा कोष वा नेपाल सरकारको सहायता सम्बन्धी अन्य कोषबाट वा रोजगारदाताबाट नियमित रूपमा कुनै पनि किसिमको सहायता प्राप्त गरेको व्यक्तिको परिवारलाई निर्वाह भत्ता दिइने छैन ।

स्पष्टीकरण : यस दफाको प्रयोजनको लागि “सरकारी कोष” भन्नाले देहायको कुनै कोष सम्भन्नु पर्छ:-
(क) नेपाल सरकार, प्रदेश सरकार वा स्थानीय तहको संचित कोष वा अन्य सरकारी कोष,
(ख) नेपाल सरकार, प्रदेश सरकार वा स्थानीय तहको पूर्ण वा आंशिक स्वामित्व भएको स्थानीय संस्थान, निगम, बोर्ड, प्राधिकरण, प्रतिष्ठान वा यस्तै कुनै निकायको कोष,
(ग) नेपाल सरकार, प्रदेश सरकार वा स्थानीय तहबाट प्राप्त अनुदानबाट सञ्चालित कोष,
(घ) सार्वजनिक पद धारण गरेको व्यक्तिलाई निवृत्तभरण प्रदान गर्न प्रचलित कानून बमोजिम स्थापना भएको कोष ।
(ङ) यस दफा बमोजिम प्रदान गरिने निर्वाह भत्ता सम्बन्धी अन्य व्यवस्था तोकिए बमोजिम हुनेछ ।

७.८ बजेट सम्बन्धी व्यवस्था : यस कार्यविधि बमोजिम सञ्चालन गरिने कार्यक्रमका लागि आवश्यक पर्ने बजेटको व्यवस्था नेपाल सरकार, प्रदेश सरकार र स्थानीय तहको वार्षिक बजेट विनियोजनबाट हुनेछ ।

परिच्छेद-८

सरोकारवाला पक्षहरूको भूमिका

८.१ बेरोजगार व्यक्ति तथा परिवार : (१) बेरोजगारले निवेदन दिनुपर्ने: कुनै पनि बेरोजगार व्यक्तिले आफू स्थायी रूपमा बसोबास गरेको गाउँ कार्यपालिका वा नगर कार्यपालिकाको वडा कार्यालयमा वा रोजगार सेवा केन्द्रमा ऐनको नाम दफा १८ को उपदफा (२) बमोजिम बेरोजगार सूचीमा दर्ताका लागि निवेदन

दिनु पर्नेछ ।

८.२ आवश्यक सहयोग गर्नुपर्ने: रोजगार सेवा केन्द्रले बेरोजगार सूचीमा दर्ताका लागि निवेदन दिने व्यक्तिलाई ऊ बेरोजगार भए नभएको वा निजको परिवार निर्वाह भत्ता प्राप्त गर्न योग्य भए नभएको सम्बन्धमा थप जानकारी मागेमा वा निजसँग वा निजको परिवारको अन्य सदस्यसँग सो सम्बन्धमा सोधपुछ गर्न चाहेमा निजले रोजगार सेवा केन्द्रलाई आवश्यक सहयोग गर्नु पर्नेछ ।

८.३ तोकिएको काम गर्नुपर्ने: बेरोजगार सूचीमा सूचीकृत व्यक्तिले रोजगार सेवा केन्द्रले खटाएको स्थानमा गई तोकिएको काम गर्नु पर्नेछ । यसरी तोकिएको काम नगरेमा त्यस्तो व्यक्तिलाई ऐनको दफा २२ बमोजिम बेरोजगारको सूचीबाट हटाइनेछ र निजले यस निर्देशिका बमोजिमको सुविधा पाउने छैन ।

८.४ आचरण र अनुशासनको पालना गर्नु पर्ने: उपदफा (३) बमोजिम रोजगार आयोजनामा काम गर्दा प्रत्येक श्रमिकले देहाय अनुसारको आचरण र अनुशासनको पालना गर्नु पर्नेछ:

- (क) समयको पालना गर्ने,
- (ख) समूहमा मिलेर काम गर्ने,
- (ग) सुपरिवेक्षकको निर्देशन बमोजिम कार्य गर्ने,
- (घ) असल आचरण र अनुशासन कायम गर्ने,
- (ङ) कार्यस्थलमा आयोजनाले उपलब्ध गराएका सुरक्षा सामग्रीहरू लगाउने,
- (च) आयोजना स्थलमा खटिएको प्राविधिकले दिएको निर्देशन बमोजिम कार्यस्थल सुरक्षाका उपायहरूको अवलम्बन गर्ने,
- (छ) कार्यस्थलमा सहकर्मीसँग वा अन्य कुनै व्यक्तिसँग भै-भगडा नगर्ने नगराउने,
- (ज) कार्यस्थलमा साम्प्रदायिक सद्भाव विथोलिने खालका कुनै व्यवहार नगर्ने नगराउने,
- (झ) कार्यस्थलमा लैंगिक, जातीय, क्षेत्रीय, धार्मिक, सांस्कृतिक तथा यौनजन्य हिंसा र विभेद नगर्ने नगराउने ।

८.९ मन्त्रालय र विषयगत मन्त्रालयहरू : (१) यो कार्यक्रमका सम्बन्धमा आवश्यक नीति, नियम, कार्यविधि तथा मापदण्ड तर्जुमा, स्वीकृति र पुनरावलोकन गर्ने गराउने, विषयगत मन्त्रालयहरू, प्रदेश सरकार र स्थानीय तहहरूका वार्षिक बजेट तथा कार्यक्रमबाट न्यूनतम रोजगारीका लागि रोजगार आयोजना सञ्चालन गर्ने कार्यको समन्वय गर्ने र संघ, प्रदेश र स्थानीय तीनै तहमा सञ्चालन हुने कार्यक्रमहरूको अनुगमन तथा मूल्याङ्कन र प्रतिवेदन गर्ने भूमिका मन्त्रालयको हुनेछ ।

(२) विषयगत मन्त्रालयहरूले आ-आफ्नो नीति, कार्यक्रम तथा बजेट तर्जुमा र कार्यान्वयन गर्दा रोजगारी सिर्जनालाई प्राथमिकता दिने, आयोजनाहरूमा रोजगार सेवा केन्द्रबाट श्रमिक माग गरी काममा लगाएर काम गरेको दिनको पारिश्रमिक भुक्तानी दिने र कार्यक्रमका सम्बन्धमा मन्त्रालयलाई आवश्यक सहयोग गर्ने भूमिका निर्वाह गर्नु पर्नेछ ।

(३) उपदफा (१) र (२) बमोजिम मन्त्रालय र विषयगत मन्त्रालयहरूले निर्वाह गर्ने भूमिकालाई राष्ट्रिय सोच, लक्ष्य, नीति र रणनीतिसँग सामञ्जस्यपूर्ण बनाउन **राष्ट्रिय योजना आयोग**ले आवश्यक परामर्श, समन्वय र सहयोग गर्नेछ ।

८.१० प्रदेश सरकार : प्रदेशका क्षेत्रगत मन्त्रालय तथा निकायहरूको वार्षिक बजेट तथा कार्यक्रमबाट यो कार्यक्रम अन्तर्गतका रोजगारी सिर्जना गर्ने आयोजनाहरूको तर्जुमा र कार्यान्वयन गर्ने, प्रदेशभित्रका रोजगार आयोजनाहरूको अनुगमन, मूल्यांकन तथा प्रतिवेदन गर्ने र यस कार्यक्रमको सम्बन्धमा स्थानीय तह तथा संघबीच समन्वय कायम गर्ने भूमिका प्रदेश सरकारको हुनेछ ।

८.११ स्थानीय तह : स्थानीय तहभित्रका बेरोजगार व्यक्तिहरू तथा रोजगारदाताहरूको तथ्याङ्क संकलन र अद्यावधिक गर्ने र स्थानीय तहको बजेट तथा कार्यक्रमबाट रोजगारमूलक आयोजना तर्जुमा, कार्यान्वयन, अनुगमन तथा मूल्याङ्कन र प्रतिवेदन गर्ने भूमिका स्थानीय तहको हुनेछ ।

८.१२ निजी क्षेत्र : निजी क्षेत्रले आफ्नो जनशक्ति आवश्यकताको पूर्वानुमान गरी सोको जानकारी रोजगार सेवा केन्द्रलाई उपलब्ध गराउने, आवश्यक जनशक्ति सम्भव भएसम्म रोजगार सेवा केन्द्रमा सूचीकृत बेरोजगार व्यक्तिहरूको सूचीबाट लिने, श्रम बजारको माग अनुसारका तालिम कार्यक्रमको तर्जुमा तथा कार्यान्वयनमा सम्बन्धित तहको सरकार, सहकारी संस्था लगायत सम्भावित रोजगारदाताहरूसँग समेत सहकार्य गर्ने जस्ता कार्यहरू गर्नेछन् ।

८.१३ सहकारी, गैर सरकारी तथा सामुदायिक संस्थाहरू : यो कार्यक्रम कार्यान्वयनमा सहकारी, गैर सरकारी र सामुदायिक संस्थाहरूले नेपाल सरकार, प्रदेश सरकार र स्थानीय तहहरूसँग आवश्यकता अनुसार सहकारिता र सामुदायिकताको अवधारणा अनुरूप कार्यक्रम सञ्चालनमा सहयोगी र समन्वयात्मक भूमिका निर्वाह गर्नु पर्नेछ ।

परिच्छेद-९

रोजगारीका सम्भावनाको पहिचान

९.१ तथ्याङ्क संकलन : (१) प्रत्येक गाउँ कार्यपालिकाले रोजगार सेवा केन्द्रमार्फत आफ्नो क्षेत्रभित्र संघ, प्रदेश र स्थानीय तहका वार्षिक आयोजना र कार्यक्रमहरूमा तथा निजी, सहकारी तथा गैरसरकारी क्षेत्रहरूमा समेत सिर्जना हुने रोजगारीको सूचना तथा तथ्याङ्क संकलन गर्नु पर्नेछ ।

(२) स्थानीय तहमा रहेका सार्वजनिक, निजी, सहकारी तथा गैरसरकारी क्षेत्रका रोजगारदाताहरूले गाउँ कार्यपालिका वा नगर कार्यपालिकाले रोजगार सेवा केन्द्र मार्फत मागे बमोजिमको सूचना तथा तथ्याङ्क समयमै उपलब्ध गराउनु पर्नेछ ।

(३) गाउँ कार्यपालिकाले स्थानीय तहका सार्वजनिक, निजी, सहकारी तथा गैरसरकारी क्षेत्रका रोजगारदाताहरूसँग रोजगारीका सम्बन्धमा सूचना आदान-प्रदान गर्न र सूचना संकलन, प्रशोधन तथा उपयोगमा साभेदारी कायम गर्न सक्नेछ ।

९.२ अद्यावधिक लगत राख्नुपर्ने : (१) गाउँ कार्यपालिका वा नगर कार्यपालिकाले संकलित सूचना तथा तथ्याङ्कका आधारमा सम्बन्धित स्थानीय तहभित्र उपलब्ध रोजगारीको अनुमानित लगत रोजगार सेवा केन्द्र मार्फत तयार गरी अद्यावधिक राख्नु पर्नेछ ।

(२) रोजगार सेवा केन्द्रले रोजगारीको लगत तयार पार्दा उपलब्ध रोजगारीका लागि आवश्यक पर्ने जनशक्तिको योग्यता, सीप र अनुभवको विवरण सहित मन्त्रालयले तोकेको ढाँचामा अद्यावधिक लगत तयार गरी राख्नु पर्नेछ ।

९.३ रोजगारीको सम्भावना अध्ययन : मन्त्रालयले प्रदेशको सम्बन्धित मन्त्रालय र स्थानीय तहहरूसँगको समन्वय र सहकार्यमा सम्बन्धित प्रदेश र स्थानीय तहभित्र सरकारी, निजी, सहकारी तथा

गैरसरकारी क्षेत्रमा रोजगारीका सम्भावनाहरूको पहिचान गर्दै सोका आधारमा मुलुकभरी रोजगारीको मागको प्रक्षेपण र आपूर्तिको अनुमान गरी माग र आपूर्तिबीच सन्तुलन कायम गर्न र नयाँ रोजगारीका अवसरहरूको सिर्जना गर्न सुझाव दिने गरी अध्ययन गर्न गराउन सक्नेछ ।

परिच्छेद-१०

बेरोजगार व्यक्तिको सूचीकरण

१०.१ बेरोजगार व्यक्तिको सूचीकरण प्रक्रिया : (१) निवेदन माग गर्नु पर्ने: रोजगार सेवा केन्द्रले स्थानीय तहभित्रका बेरोजगार व्यक्तिहरूलाई प्रत्येक वर्षको चैत्र महिनाभरीको म्याद तोकी अनुसूची १ बमोजिमको ढाँचामा बेरोजगार दर्ताका लागि निवेदन माग गर्नु पर्नेछ । तर, यो कार्यक्रम लागू हुने पहिलो आर्थिक वर्षको हकमा बेरोजगार दर्ताका लागि निवेदन माग गर्ने अवधि मन्त्रालयले तोके बमोजिम हुनेछ ।

१०.२ निवेदन दिनु पर्ने: स्थानीय तहभित्रका बेरोजगार व्यक्तिको सूचीमा सूचीकृत हुन चाहने व्यक्तिले आफू स्थायी रूपमा बसोबास गरेको वडाको वडा कार्यालयमा वा स्थानीय तहको रोजगार सेवा केन्द्रमा उपदफा (१) बमोजिम आह्वान गरिए अनुरूप बेरोजगार दर्ताको निवेदन दिनु पर्नेछ ।

१०.३ बेरोजगार व्यक्तिको सूची अद्यावधिक राख्नु पर्ने: रोजगार सेवा केन्द्रले उपदफा (२) बमोजिम प्राप्त निवेदनको पन्ध्र दिनभित्र छानविन गरी बेरोजगार ठहरिएका व्यक्तिहरूको सूची रोजगार व्यवस्थापन सूचना प्रणालीमा अद्यावधिक गरी राख्नु पर्नेछ ।

१०.४ लाभग्राही परिचयपत्र वितरण गर्नु पर्ने: रोजगार सेवा केन्द्रले पहिचान गरी सूचीकृत गरेका बेरोजगार व्यक्तिहरूलाई काममा खटाउनुपूर्व अनुसूची २ बमोजिमको लाभग्राही परिचयपत्र वितरण गर्नु पर्नेछ ।

१०.५ बैंक खाता खोल्नु पर्ने:

(क) रोजगार सेवा केन्द्रमा सूचीकृत बेरोजगार व्यक्तिले लाभग्राही परिचयपत्र पाउनु पूर्व अनिवार्य रूपमा बैंक खाता खोल्नु पर्नेछ । पहिले नै बैंक खाता भएको व्यक्तिले भने पुरानै खाता नम्बर पेश गर्न सक्नेछ ।

(ख) मन्त्रालयले बैँकीङ्ग क्षेत्र, सम्बन्धित प्रदेश सरकार र स्थानीय तहसँगको समन्वयमा श्रमिकका लागि कुनै किसिमको शूलक नलाग्ने गरी शून्य मौज्दातमा बैंक खाता खोल्ने व्यवस्था मिलाउनेछ ।

परिच्छेद-११

रोजगारी सम्बन्धी व्यवस्था

११.१ रोजगारी सिर्जना गर्नु पर्ने : (१) नेपाल सरकार र प्रदेश सरकारका विषयगत मन्त्रालय तथा निकायहरू र स्थानीय तहहरूले आफूले सञ्चालन गर्ने विकास आयोजनाहरूको कूल बजेटको निश्चित प्रतिशत बजेट श्रमिकको ज्यालामा खर्च गर्ने व्यवस्था गर्नु पर्नेछ । नेपाल सरकार, प्रदेश मन्त्रपरिषद् र गाउँ कार्यपालिकाले निर्णय गरी आयोजनाको प्रकृतिका आधारमा आयोजनाले पूँजीगत बजेटबाट रोजगारीमा खर्च गर्नु पर्ने बजेटको फरक फरक प्रतिशत तोक्न सक्नेछन् ।

(२) नेपाल सरकार र प्रदेश सरकारका विषयगत मन्त्रालय तथा निकायहरू र स्थानीय तहहरू सबैले रु. एक करोडसम्म लागत अनुमान भएका आयोजनाहरू सञ्चालन गर्दा प्राविधिक दृष्टिकोणबाट मेशिनको

प्रयोग नगरी सम्भव नहुने भनी तोकिएको प्राविधिक टोलीले सिफारिस गरेको अवस्थामा बाहेक सबै आयोजनाहरूमा श्रमिकको उपलब्धता भएसम्म श्रममूलक प्रविधिको प्रयोग गर्नु पर्नेछ ।

यस प्रयोजनका लागि कुनै आयोजनाले मेशिन प्रयोग गर्नुपर्ने अवस्थामा सम्बन्धित आयोजना सञ्चालन भएको संघको विषयगत मन्त्रालय वा प्रदेशको विषयगत मन्त्रालय वा गाउँ कार्यपालिकाको कार्यालय वा नगर कार्यपालिकाको कार्यालयमा निवेदन दिनुपर्नेछ । उक्त निवेदनका आधारमा संघको विषयगत मन्त्रालय वा प्रदेशको विषयगत मन्त्रालय वा गाउँ कार्यपालिकाले आफै वा आफू मातहतको कार्यालयबाट प्राविधिक टोली खटाई वा खटाउन लगाई मेशिन प्रयोग गर्नुपर्ने वा नपर्ने विषयको अध्ययन गर्न लगाउनु पर्नेछ ।

(३) मन्त्रालय, प्रदेशको सम्बन्धित मन्त्रालय र गाउँ कार्यपालिकाको कार्यालयले आफ्ना नियमित आयोजना तथा कार्यक्रम बाहेक रोजगारी सिर्जना गर्ने उद्देश्यले 'कामका लागि पारिश्रमिक (Cash for Work)' मा आधारित रोजगार आयोजनाहरू तर्जुमा गरी कार्यान्वयन गर्न वा प्राथमिकताको सूचीमा रहेका बेरोजगार व्यक्तिलाई रोजगारीमा संलग्न गराउन सार्वजनिक क्षेत्रका कार्यान्वयनको क्रममा रहेका नियमित आयोजनामा 'श्रमिकको ज्यालाको रकममा साभेदारी (Labour Wage Sharing) गरी रोजगार कार्यक्रमको कार्यान्वयन गर्न सक्नेछन् ।

११.२ श्रमिक माग गर्नु पर्ने : (१) नेपाल सरकार र प्रदेश सरकारका विषयगत मन्त्रालयहरू र स्थानीय तह अन्तर्गतका सार्वजनिक निर्माण वा सार्वजनिक क्षेत्रका अन्य आयोजनाहरूले आ-आफ्ना कार्यक्रमहरू कार्यान्वयन गर्दा आवश्यक पर्ने श्रमिक अनुसूची ३ बमोजिमको फाराम भरी रोजगार सेवा केन्द्रबाट माग गर्नु पर्नेछ ।

(२) ठेक्का प्रक्रियाबाट कार्यान्वयन हुने सार्वजनिक क्षेत्रका आयोजनामा ठेक्का प्राप्त गर्ने निर्माण व्यवसायीले आयोजना निर्माण गर्न आवश्यक पर्ने अदक्ष श्रमिक आयोजना प्रमुख मार्फत सम्बन्धित स्थानीय तहको रोजगार सेवा केन्द्रसँग माग गरी काममा लगाउनु पर्नेछ ।

(३) निर्माण व्यवसायीले उपदफा (२) बमोजिमका आयोजना निर्माणमा आवश्यक पर्ने अर्धदक्ष र दक्ष श्रमिक समेत उपलब्ध भएसम्म सम्बन्धित रोजगार सेवा केन्द्रबाटै माग गरी काममा लगाउनु पर्नेछ ।

(४) उपदफा (२) र (३) का व्यवस्थाहरूलाई कार्यान्वयन गर्न आयोजना प्रमुखले निर्माण व्यवसायीसँग गर्ने ठेक्का सम्झौतामै आवश्यक शर्तहरू समावेश गर्नु पर्नेछ ।

११.३ काममा खटाउनु पर्ने : (१) दफा २० बमोजिम श्रमिक माग भई आएपछि रोजगार सेवा केन्द्रले माग प्राप्त भएको सात दिन भित्र बेरोजगारको सूचीमा सूचीकृत व्यक्तिहरूलाई सम्बन्धित आयोजनाहरूमा लाभग्राही परिचयपत्र सहित काम गर्न खटाउनु पर्नेछ ।

(२) सूचीकृत बेरोजगार व्यक्तिहरूलाई काममा खटाउँदा देहाय अनुसारको स्थानको आयोजनामा क्रमशः खटाउनु पर्नेछः

(क) श्रमिक माग भई आएका आयोजना मध्ये बेरोजगार व्यक्ति बसोबास गरेको स्थानबाट सबैभन्दा नजिक पर्ने तथा पहुँच सहज हुने सम्बन्धित वडाभित्र सञ्चालन भएको आयोजनामा,

(ख) सम्बन्धित स्थानीय तहभित्र सञ्चालन भएको आयोजनामा,

(ग) सम्बन्धित स्थानीय तहभित्र सञ्चालन भएको बेरोजगार व्यक्तिको रुची, अनुभव र क्षमता अनुकूलको आयोजनामा,

(घ) सूचीकृत बेरोजगार व्यक्ति सबैलाई सम्बन्धित स्थानीय तहभित्रै रोजगारी दिन नसकिने र सो स्थानीय तहभन्दा बाहिर आफ्नै जिल्लाभित्रको कुनै स्थानीय तहबाट श्रमिक माग भई आएको अवस्थामा सो स्थानीय तह रहेको जिल्लाभित्रको सबभन्दा नजिक पर्ने स्थानको आयोजनामा,

(ङ) कुनै पनि स्थानीय तहमा सूचीकृत बेरोजगार व्यक्तिहरूबाट मात्र काम गराउन श्रमिक पर्याप्त नभएर सो स्थानीय तहले श्रमिक उपलब्ध गराउन सक्ने स्थानीय तहलाई श्रमिक माग गरी पठाएमा सम्बन्धित स्थानीय तहले आफ्नो क्षेत्रभित्र न्यूनतम रोजगारी प्राप्त हुन नसकेको भनी गरेको सिफारिसका आधारमा देशभरको जुनसुकै स्थानको रोजगार आयोजनामा ।

(३) उपदफा (१) बमोजिम बेरोजगार व्यक्तिलाई काममा खटाउँदा उपलब्ध रोजगारीका अवसरहरू सूचीकृत सबै बेरोजगार व्यक्तिका लागि पर्याप्त नभएको अवस्थामा देहाय बमोजिमको प्राथमिकताको क्रममा क्रमशः खटाउनु पर्नेछः

(क) कृषि उत्पादनले वर्षमा ३ महिना खान नपुग्ने कृषिमा आश्रित परिवारको सदस्य,

(ख) बसोवासका लागि आफ्नै घर नभएको परिवारको सदस्य,

(ग) एकल महिला घरमूली भएको परिवारको सदस्य,

(घ) दलित, अल्पसंख्यक वा लोपोन्मुख समुदायको परिवारको सदस्य,

(ङ) वार्षिक न्यूनतम रोजगारी बापत प्राप्त हुने पारिश्रमिक भन्दा कम नगद आय भएको परिवारको सदस्य,

(च) कोही पनि सदस्यले न्यूनतम रोजगारी नपाएको वा सो बराबरको आम्दानी हुने गरी स्वरोजगार नभएको परिवारको सदस्य,

(छ) शहिद परिवार तथा बेपत्ता परिवारको सदस्य,

(ज) परिवारमा काम गर्ने उमेर (१८-५९) को वा काम गर्न सक्ने शारीरिक अवस्था भएको अन्य सदस्य नभएको परिवारको सदस्य,

(झ) महिला बेरोजगार व्यक्ति,

(ञ) अन्य बेरोजगार व्यक्ति ।

४) रोजगार सेवा केन्द्रले तयार पारेको बेरोजगार व्यक्तिको अद्यावधिक सूची गाउँ कार्यपालिकाले निर्णय गरी सार्वजनिक गर्नु पर्नेछ ।

११.४ बेरोजगार व्यक्तिको सूचीबाट हटाइने : (१) कुनै बेरोजगार व्यक्तिले रोजगार आयोजनाले निजलाई खटाइए बमोजिमको काम गर्न इन्कार गरेमा वा दफा ९ को उपदफा (४) बमोजिमको आचरण र अनुशासनको पालना नगरेमा सो व्यहोरा सम्बन्धित आयोजनाले सम्बन्धित रोजगार सेवा केन्द्रमा लेखी पठाउनु पर्नेछ । सोही आधारमा सम्बन्धित रोजगार सेवा केन्द्रले निजलाई बेरोजगार व्यक्तिको सूचीबाट हटाउनु पर्नेछ ।

(२) कुनै बेरोजगार व्यक्ति रोजगार सेवा केन्द्रमा सूचीकृत भएपछि काममा खटाइनु पूर्व वा खटाइसकेपछि निज अन्यत्र रोजगारीका लागि गएमा निजले रोजगार सेवा केन्द्रमा सोको जानकारी गराउनु पर्नेछ र सोही आधारमा रोजगार सेवा केन्द्रले निजलाई बेरोजगार व्यक्तिको सूचीबाट हटाउनु पर्नेछ ।

११.५ श्रमिक माग गर्न सक्ने : स्थानीय तहभित्रका निजी, सहकारी तथा गैर सरकारी संस्थाहरूले अनुसूची ४ बमोजिमको फाराम भरी आफूलाई आवश्यक पर्ने योग्यता, क्षमता, अनुभव तथा सीप भएको श्रमिक रोजगार सेवा केन्द्रमा माग गरी पठाउन सक्नेछन् ।

११.६ श्रमिक छनौट गर्न सक्ने : श्रमिक माग गरी पठाएमा रोजगार सेवा केन्द्रले माग भए बमोजिम उपलब्ध बेरोजगार व्यक्तिहरूको सूची त्यस्तो संस्थालाई उपलब्ध गराउनु पर्नेछ ।

(२) श्रमिक माग गर्ने संस्थाले उपदफा (१) बमोजिम प्राप्त सूचीबाट उपयुक्त श्रमिक छनौट गरी काममा लगाउन सक्नेछन् । यसरी श्रमिक छनौट गर्दा संस्थाले आवश्यकता अनुसारको छनौट विधिको अवलम्बन गर्न सक्नेछ ।

परिच्छेद-१२

सार्वजनिक निर्माण कार्यको व्यवस्थापन

१२.१ श्रमिक समूह गठन गरी काममा लगाउनु पर्ने : (१) रोजगार आयोजनाहरूले कामको प्रकृति र आवश्यकता अनुसार आयोजनाको कामलाई विभिन्न खण्डमा विभक्त गरी एक खण्डको काम १० देखि १५ जनासम्मको एउटा श्रमिक समूहले गर्ने गरी विभिन्न श्रमिक समूहहरू गठन गरेर जिम्मा दिनुपर्नेछ ।

(२) प्रत्येक श्रमिक समूहमा समूहका सदस्यहरू मध्येबाट छानिएको एकजना व्यक्ति समूह नेता रहनेछ ।
(३) समूह नेताले श्रमिक समूहको सदस्यहरूको दैनिक हाजिरी गराउने, अभिलेख राख्ने र सम्बन्धित रोजगार सेवा केन्द्रलाई सोको प्रतिवेदन मासिक रूपमा प्रत्येक महिनाको सात गते भित्र पेश गर्ने कार्य गर्नेछ ।

(४) समूह नेताले तोकिएको कामका अतिरिक्त कार्यस्थलमा अरु श्रमिक सरह लगाइएको दैनिक काम समेत गर्नु पर्नेछ ।

(५) ठेक्का मार्फत हुने कार्यहरूमा समेत सम्बन्धित सार्वजनिक निकायले बोलपत्र दस्तावेज तथा ठेक्का सम्झौतामा यसै दफा बमोजिम गर्नु गराउनु पर्नेछ ।

१२.२ अभिमुखीकरण कार्यक्रम सञ्चालन गर्नु पर्ने : सम्बन्धित रोजगार आयोजना वा कार्यक्रम प्रमुखले रोजगार सेवा केन्द्रसँग समन्वय गरी श्रमिकका लागि दफा ५८ बमोजिमको अभिमुखीकरण कार्यक्रम सञ्चालन गर्नु पर्नेछ ।

१२.३ पारिश्रमिक निर्धारण र भुक्तानी : (१) श्रमिकहरूको कामवापतको पारिश्रमिक निर्धारण गर्दा नेपाल सरकारले तोकेको न्यूनतम पारिश्रमिक वा स्थानीय तहले निर्धारण गरेको दररेटमध्ये जुन बढी हुन्छ सोही दरका आधारमा निर्धारण गर्नु पर्नेछ ।

(२) रोजगारी उपलब्ध गराउने आयोजना वा कार्यक्रम प्रमुखले उपलब्ध गराएको रोजगारीको दिनका आधारमा मासिक रूपमा प्रत्येक महिनाको पाँच गतेभित्र अघिल्लो महिनाको पारिश्रमिक भुक्तानी गरिसक्नु पर्नेछ । ठेक्का मार्फत संचालित काममा समेत सम्बन्धित ठेकेदारले यसै अनुसार श्रमिकको पारिश्रमिक भुक्तानी गरी सोको विवरण सात दिनभित्र आयोजना प्रमुखलाई बुझाउनु पर्नेछ ।

(३) आयोजना वा कार्यक्रम प्रमुखले उपदफा (२) बमोजिम प्राप्त भुक्तानीको विवरण सात दिन भित्र रोजगार सेवा केन्द्रमा पठाउनु पर्नेछ ।

१२.४ बैंक खातामार्फत भुक्तानी गर्नु पर्ने : (१) श्रमिकलाई रोजगार वापतको पारिश्रमिक भुक्तानी गर्दा बैंक खातामार्फत गर्नु पर्नेछ ।

(२) उपदफा (१) बमोजिमको बैंक खाता मार्फत रकम भुक्तानी गर्न सम्भव नहुने विशेष अवस्थामा सम्बन्धित स्थानीय तहले सो व्यहोरा निर्णय गरी नगदमै भुक्तानी गर्ने व्यवस्था गर्न सक्नेछ ।

१२.५ कामको नियमित सुपरीवेक्षण गर्नु पर्ने : (१) सम्बन्धित स्थानीय तह वा आयोजना प्रमुखले आफ्नो क्षेत्रभित्र संचालित रोजगार आयोजनामा कार्य गर्न खटाइएका श्रमिक समूहको कामको नियमित रूपमा सुपरिवेक्षण गर्नु पर्नेछ ।

(२) रोजगार आयोजना सञ्चालन गर्ने निकायले सम्बन्धित स्थानीय तहको रोजगार सेवा केन्द्रसँगको समन्वयमा सुपरिवेक्षणको कार्य गर्ने गरी आफ्नो उपयुक्त प्राविधिक कर्मचारीलाई तोक्नु पर्नेछ ।

१२.६ प्रतिवेदन पेश गर्नु पर्ने : दफा २९ को उपदफा (२) बमोजिम तोकिएको सुपरिवेक्षणकर्ता कर्मचारीले रोजगार आयोजनाको देहायका पक्षहरूको सुपरिवेक्षण गरी अनुसूची ५ बमोजिमको प्रतिवेदन तयार गरी गाउँ कार्यपालिकाको कार्यालयमा पेश गर्नु पर्नेछः

(क) रोजगार आयोजनाको प्राविधिक उपयुक्तता र गुणस्तर,

(ख) श्रमिकहरूको आन्तरिक व्यवस्थापन, कार्यस्थल सुरक्षा र प्राथमिक उपचारको व्यवस्था,

(ग) रोजगार आयोजनाको लक्ष्यको तुलनामा सम्पादित कामको परिमाण,

(घ) आयोजनाले रोजगारी सिर्जना गरेको श्रमिकको संख्या र कार्यदिन, र

(ङ) आयोजना कार्यान्वयनमा रहेका कमजोरी र सुधारका लागि पृष्ठपोषण ।

१२.७ स्थलगत अनुगमन गर्न सक्ने : मन्त्रालय, प्रदेशको सम्बन्धित मन्त्रालय र स्थानीय तहले समय समयमा यस कार्यक्रम अन्तरगतका रोजगार आयोजनाहरूको स्थलगत अनुगमन गर्न गराउन सक्नेछन् ।

१२.८ आवश्यक सहयोग गर्नुपर्ने : दफा २९ बमोजिमको सुपरिवेक्षण तथा दफा ३१ बमोजिमको अनुगमन कार्यमा सम्बन्धित आयोजना प्रमुखले आवश्यक सूचना, तथ्याङ्क, कागजात तथा अभिलेख उपलब्ध गराई सहयोग गर्नु पर्नेछ ।

परिच्छेद-१३

रोजगार सहायता कार्यक्रम

१३.१ रोजगार सूचना उपलब्ध गराउनु पर्ने : (१) बेरोजगार व्यक्तिलाई रोजगार सेवा केन्द्रले निजले माग गरेको अवस्थामा रोजगारीसम्बन्धी उपलब्ध सूचना तथा परामर्श उपलब्ध गराउनु पर्नेछ ।

(२) स्थानीय तहभित्र रहेका रोजगारदाताले श्रमिकको उपलब्धता बारेको सूचना माग गरेमा रोजगार सेवा केन्द्रले उपलब्ध गराउनु पर्नेछ ।

(३) रोजगारदाताले श्रमिकको पदपूर्तिका लागि विज्ञापन गर्दा सो अगावै त्यस सम्बन्धी विस्तृत सूचना रोजगार सेवा केन्द्रमा पठाउनु पर्नेछ । तर यो व्यवस्थाले निजी रोजगारदातालाई सक्षम र प्रतिस्पर्धी व्यक्ति छनौटका लागि सार्वजनिक रूपमा विज्ञापन प्रकाशन गरी पदपूर्ति गर्न बाधा पर्ने छैन ।

(४) रोजगार सेवा केन्द्रले आफ्नो स्थानीय तहभित्रका सूचीकृत बेरोजगार व्यक्तिहरूलाई रोजगारीको खोजीका लागि सूचना तथा जानकारी एवं परामर्श उपलब्ध गराउने तथा निजी, सहकारी तथा गैरसरकारी क्षेत्रमा उपलब्ध रोजगारीमा संलग्न गराउने सम्बन्धमा आवश्यक सहयोग गर्नु पर्नेछ ।

१३.२ रोजगारीका लागि निजी क्षेत्रसँग सहकार्य : (१) श्रमिक आवश्यकताको अध्ययन र तालिम सञ्चालन गर्न सक्ने: मन्त्रालयले आफू मातहतका विभाग, कार्यालय तथा तालिम प्रतिष्ठानहरू मार्फत आन्तरिक रोजगारी प्रवर्द्धन गर्न निजी क्षेत्रसँगको सहकार्य र साभेदारीमा दफा ५१ बमोजिम श्रमिकको आवश्यकताको अध्ययन र दफा ५२ बमोजिमका तालिमहरूको सञ्चालन गरी तालिम प्राप्त बेरोजगार व्यक्तिलाई उद्योग, प्रतिष्ठानहरूमा रोजगारीका लागि खटाउन सक्नेछ ।

(२) उद्योग प्रतिष्ठानहरूलाई वित्तीय प्रोत्साहन गर्न सकिने:

(क) कुनै उद्योग, प्रतिष्ठानले श्रमिकलाई नियमित रोजगारी दिने शर्तमा निश्चित अवधिका लागि प्रशिक्षार्थी श्रमिकका रूपमा राखी तालिम प्रदान गर्न चाहेमा सो अवधिको श्रमिकको न्यूनतम तलबको

निश्चित प्रतिशत रकम सम्बन्धित उद्योग, प्रतिष्ठानलाई वित्तीय प्रोत्साहनका रूपमा उपलब्ध गराउने गरी मन्त्रालय, प्रदेशको सम्बन्धित मन्त्रालय वा स्थानीय तहले कार्यक्रम सञ्चालन गर्न सक्नेछन् ।

(ख) यस दफा बमोजिम उद्योग, प्रतिष्ठानहरूलाई वित्तीय प्रोत्साहन गर्ने सम्बन्धमा मन्त्रालयले छुट्टै कार्यविधि बनाई कार्यान्वयन गर्नेछ ।

१३.३ कबुलियतनामा गर्नु पर्ने : (१) दफा ३४ को उपदफा (१) बमोजिम तालिम लिने बेरोजगार व्यक्तिले तालिम प्राप्त गरेपछि अनिवार्य रूपमा कम्तिमा तीन वर्ष सम्बन्धित प्रतिष्ठानमा आफ्नो सीप र योग्यता बमोजिमको काम गर्नेछु भनी अनुसूची ६ बमोजिमको कबुलियतनामा गर्नु पर्नेछ । कबुलियतनामा बमोजिम रोजगारी नगर्ने व्यक्तिबाट तालिम बापत खर्च भए बराबरको रकम सरकारी बाँकी सरह असुल उपर गरिनेछ ।

(२) दफा ३४ को उपदफा (२) बमोजिम वित्तीय प्रोत्साहन लिने प्रतिष्ठानहरूले प्रशिक्षार्थी श्रमिकलाई तालिम अर्थात् समाप्त भएपछि कम्तिमा तीन वर्ष श्रमिकको योग्यता र सीप अनुसारको नियमित रोजगारी उपलब्ध गराउनेछु भनी अनुसूची ७ बमोजिमको कबुलियतनामा गर्नु पर्नेछ । कबुलियतनामा बमोजिम रोजगारी उपलब्ध नगराउने प्रतिष्ठानबाट प्रशिक्षार्थी श्रमिक राखे वापत उपलब्ध गराइएको वित्तीय सुविधा बराबरको रकम सरकारी बाँकी सरह असुल उपर गरिनेछ ।

परिच्छेद-१४

संरचनागत व्यवस्था

१४.१ श्रम, रोजगार तथा समाजिक सुरक्षा मन्त्रालय : (१) यो कार्यक्रमको सञ्चालन, व्यवस्थापन, निर्देशन र नियन्त्रण गर्ने मुख्य जिम्मेवारी मन्त्रालयको हुनेछ ।

(२) मन्त्रालयले नेपाल सरकारका अन्य विषयगत मन्त्रालय तथा निकायहरू, प्रदेश सरकार र स्थानीय तहहरूसँगको सहकार्य, समन्वय र सहयोगमा कार्यक्रमको नीति, योजना, मापदण्ड र कार्यविधिहरू तर्जुमा गर्ने, आवश्यक संरचनाको व्यवस्था गर्ने र कार्यक्रम कार्यान्वयनको संयोजन गर्ने कार्य गर्नेछ ।

१४.२ आन्तरिक रोजगार व्यवस्थापन महाशाखा : (१) मन्त्रालयमा आन्तरिक रोजगारीको प्रवर्द्धन सम्बन्धी कार्य गर्न आन्तरिक रोजगार व्यवस्थापन महाशाखा रहनेछ ।

(२) प्रधानमन्त्री रोजगार कार्यक्रम सञ्चालनको जिम्मेवारी आन्तरिक रोजगार व्यवस्थापन महाशाखाको हुनेछ ।

(३) आन्तरिक रोजगार व्यवस्थापन महाशाखा प्रमुखले प्रधानमन्त्री रोजगार कार्यक्रमको राष्ट्रिय कार्यक्रम निर्देशकका रूपमा कार्य गर्नेछ ।

(४) आन्तरिक रोजगार व्यवस्थापन महाशाखाले अन्य कार्यका अतिरिक्त प्रधानमन्त्री रोजगार कार्यक्रमका देहाय अनुसारका कार्यहरू गर्नेछः

(क) कार्यक्रमको लागि आवश्यक पर्ने नीति, कानून, योजना, कार्यक्रम तथा मापदण्डहरूको तर्जुमा, कार्यान्वयन र पुनरावलोकन गर्ने गराउने,

(ख) कार्यक्रमका सम्बन्धमा अन्य विषयगत मन्त्रालय तथा निकायहरू, प्रदेशको सम्बन्धित मन्त्रालय, स्थानीय तहहरू तथा निजी, सहकारी र गैरसरकारी क्षेत्रसँग आवश्यक समन्वय, साभेदारी र सहकार्य कायम गर्ने,

(ग) रोजगारी मागको प्रक्षेपण तथा उपलब्ध जनशक्तिको विश्लेषण गरी श्रम शक्तिको माग र आपूर्ति बीचको अन्तर पुरा गर्न आवश्यक नीति तथा कार्यक्रम तर्जुमा र कार्यान्वयन गर्ने गराउने,

- (घ) कार्यक्रमको वार्षिक बजेट तथा कार्यक्रम तर्जुमा गर्ने र कार्यान्वयन गर्ने गराउने,
- (ङ) बेरोजगार व्यक्तिको पहिचान र सूचीकरणको मापदण्ड तथा आधारहरू तर्जुमा एवं पुनरावलोकन गर्ने गराउने,
- (च) रोजगार सेवा केन्द्र र प्रदेशको सम्बन्धित मन्त्रालयसँगको समन्वय र सहकार्यमा मुलुकभरीको बेरोजगार व्यक्तिको अद्यावधिक तथ्याङ्क संकलन गराउने तथा अभिलेख राख्न लगाउने,
- (छ) स्थानीय तह, प्रदेश र मन्त्रालय स्तरमा एकीकृत एवं अद्यावधिक तथ्याङ्कको उपलब्धता सुनिश्चित गर्न प्रभावकारी रोजगार व्यवस्थापन सूचना प्रणालीको विकास गरी कार्यान्वयन गर्ने गराउने,
- (ज) कार्यविधिले व्यवस्था गरेका रोजगार सहायता कार्यक्रमहरूको तर्जुमा र कार्यान्वयन गर्ने गराउने,
- (झ) बेरोजगार व्यक्तिलाई कार्यक्रम अन्तर्गत रोजगारीमा लगाउन वा बजारको माग अनुरूपको रोजगारीमा संलग्न गराउन वा स्वरोजगार बनाउन आवश्यक अभिमुखीकरण तथा व्यावसायिक एवं सीपमूलक तालिम कार्यक्रमहरूको तर्जुमा र कार्यान्वयन गर्ने गराउने,
- (ञ) न्यूनतम रोजगारी प्राप्त गर्न नसक्ने सूचीकृत बेरोजगार व्यक्तिहरूका लागि निर्वाह भत्ता वितरणको आवश्यक व्यवस्था मिलाउने,
- (ट) कार्यक्रममा मन्त्रालय र अन्तर्गतका निकायबाट भएको खर्चको लेखापालन र लेखापरीक्षण गरी गराई सोको प्रतिवेदन सार्वजनिक गर्ने गराउने,
- (ठ) सबै स्थानीय तहहरूमा रोजगार सेवा केन्द्रहरूको स्थापना, श्रोत तथा जनशक्ति व्यवस्थापन, सञ्चालन, क्षमता विकास र सहजिकरण गर्ने,
- (ड) नागरिकहरूमा कामलाई सम्मान गर्ने संस्कृतिको विकास गर्न “श्रमको सम्मान राष्ट्रको अभियान” लगायतका सचेतनामूलक कार्यक्रम सञ्चालन गर्ने गराउने, नागरिक समाज, सामाजिक परिचालन आदिद्वारा सूचनाको विकास र सम्प्रेषण गर्ने गराउने,
- (ण) बेरोजगारको सूचीमा सूचिकृत कुनै पनि व्यक्तिले आफूसँग रहेको सीप वा दक्षता प्रमाणित गर्न गराउन चाहेमा सीप परीक्षण गर्ने निकाय मार्फत परीक्षण र सोको प्रमाणपत्र प्रदान गर्ने व्यवस्था मिलाई सोको लगत तयार गर्ने गराउने,
- (त) कार्यक्रम कार्यान्वयनको नियमित अनुगमन तथा आवधिक एवं आवश्यकता अनुसार समय समयमा मूल्याङ्कन गर्ने गराउने,
- (थ) कार्यक्रमको वार्षिक प्रतिवेदन तयार गरी मन्त्रालय मार्फत प्रधानमन्त्री समक्ष पेश गर्ने ।

१४.३. विषयगत मन्त्रालयहरू : (१) यो कार्यक्रमको कार्यान्वयनमा विषयगत मन्त्रालयहरूको भूमिका देहाय अनुसार हुनेछ :

- (क) आफ्नो मन्त्रालय अन्तर्गत आयोजनाहरूमा खर्च गर्न विनियोजन भएको बजेटबाट सिर्जना हुने रोजगारको पूर्वानुमान गरी सोको जानकारी मन्त्रालयलाई गराउने,
- (ख) आफ्नो मन्त्रालय र अन्तर्गतको बजेट तर्जुमा गर्दा रोजगारी सिर्जनालाई प्राथमिकता दिई गर्ने गराउने,
- (ग) आफ्नो मन्त्रालय र अन्तर्गतका नीति, योजना, कार्यक्रम तथा आयोजनाहरूको तर्जुमा र कार्यान्वयन गर्ने क्रममा सम्भव भएसम्म श्रममूलक प्रविधिको प्रयोग र नयाँ रोजगारी सिर्जना हुने गरी गर्ने गराउने,
- (घ) प्रधानमन्त्री रोजगार कार्यक्रमले मागेको सूचना तथा तथ्याङ्क, जानकारी, सहयोग र परामर्श प्राथमिकताका साथ समयमै उपलब्ध गराउने,
- (ङ) आफू मातहतका निकायहरूलाई प्रधानमन्त्री रोजगार कार्यक्रमको कार्यान्वयन गर्न गराउन आवश्यक निर्देशन दिने,

(च) आफू मातहतका निकायहरूबाट सञ्चालन भएका रोजगार आयोजनाहरूको अनुगमन तथा मूल्याङ्कन गरी सोको प्रतिवेदन चौमासिक रूपमा निर्देशक समितिसमक्ष पेश गर्ने,

(छ) प्रधानमन्त्री रोजगार कार्यक्रमलाई आवश्यक पर्ने समन्वय र सहयोग उपलब्ध गराउने ।

(२) यो कार्यक्रममा उपदफा (१) बमोजिमको विषयगत मन्त्रालयहरूको भूमिका कार्यान्वयन गर्न र अन्तरमन्त्रालय समन्वय र सहयोग सुनिश्चित गर्न हरेक विषयगत मन्त्रालयले सो मन्त्रालयको नीति तथा योजना हेर्ने महाशाखा प्रमुखलाई प्रधानमन्त्री रोजगार कार्यक्रमको सम्पर्क अधिकृत तोक्नु पर्नेछ ।

१४.४ श्रम तथा व्यवसायजन्य सुरक्षा विभाग : श्रम तथा व्यवसायजन्य सुरक्षा विभागले दफा ५१ बमोजिमको औद्योगिक तथा व्यावसायिक क्षेत्रमा श्रमिक आवश्यकताको अध्ययन गर्न आवश्यक सहयोग र सहजिकरण गर्नेछ ।

१४.५ श्रम तथा रोजगार कार्यालय : श्रम तथा रोजगार कार्यालयले मन्त्रालयको निर्देशनमा दफा ५१ बमोजिम आफ्नो क्षेत्रभित्रका औद्योगिक तथा व्यावसायिक क्षेत्रहरूमा जनशक्ति आवश्यकताको अध्ययन गर्ने गराउने कार्य गर्नेछ ।

१४.६ प्रदेश सरकार : (१) प्रदेशको क्षेत्राधिकार भित्रका कार्यक्रमहरूमा रोजगारी सिर्जना गरी प्रधानमन्त्री रोजगार कार्यक्रमलाई सहयोग गर्नु प्रदेश सरकारको जिम्मेवारी हुनेछ ।

(२) उपदफा (१) को जिम्मेवारी पुरा गर्न प्रदेश सरकारले आफ्नो नीति, योजना, कार्यक्रम तथा बजेट तर्जुमा र कार्यान्वयन गर्दा रोजगारी सिर्जनालाई प्राथमिकता दिनु पर्नेछ ।

(३) प्रदेश सरकारले यस कार्यक्रम अन्तर्गत नियमित बजेट तथा कार्यक्रम कार्यान्वयनबाट रोजगारी सिर्जना गर्ने बाहेक सार्वजनिक निर्माण कार्यमा कामका लागि पारिश्रमिकको ढाँचामा रोजगारी सिर्जनाका अलग्गै आयोजनाहरू समेत तर्जुमा गरी कार्यान्वयन गर्न सक्नेछ ।

(४) प्रदेश सरकारले बेरोजगार व्यक्तिहरूका लागि ऐनले तोकेका रोजगार सहायता कार्यक्रमहरू सञ्चालन गर्न सक्नेछ ।

१४.७ प्रदेशको सम्बन्धित मन्त्रालय : (१) प्रदेशभित्र प्रदेश सरकारको बजेट कार्यक्रमबाट सञ्चालन हुने यस कार्यक्रम अन्तर्गतका रोजगार आयोजनाहरूको समग्र व्यवस्थापन गर्ने जिम्मेवारी प्रदेशको सम्बन्धित मन्त्रालयको हुनेछ ।

(२) प्रदेशको सम्बन्धित मन्त्रालयले यस कार्यक्रमसँग सम्बन्धित देहाय अनुसारका कार्यहरू गर्नेछः

(क) प्रदेशभित्र आन्तरिक रोजगारीको आवश्यकताको प्रक्षेपण र उपलब्ध जनशक्तिको विश्लेषणका आधारमा प्रादेशिक रोजगार व्यवस्थापन योजना तर्जुमा र कार्यान्वयन गर्ने गराउने,

(ख) प्रदेशका विषयगत मन्त्रालयहरूसँगको समन्वयमा प्रदेशभित्र आन्तरिक रोजगारी सिर्जना गर्न आवश्यक पहल गर्ने,

(ग) प्रदेश सरकारको नीति, कार्यक्रम र बजेट तर्जुमा गर्दा रोजगारी सिर्जनालाई प्राथमिकता दिन मन्त्रालयहरू बीच आवश्यक समन्वय गर्ने,

(घ) प्रदेशभित्र सार्वजनिक निर्माण लगायतका प्रदेश सरकारको बजेटमा कार्यान्वयन हुने कार्यक्रममा श्रम प्रधान प्रविधिको प्रयोगलाई प्राथमिकता दिन आवश्यक नीतिगत पहल गर्ने,

(ङ) प्रदेश सरकारका विषयगत मन्त्रालय र मातहतका निर्देशनालय तथा कार्यालयहरूबाट सञ्चालन हुने रोजगार आयोजनाहरूको समन्वय, सहजिकरण, अनुगमन र मूल्याङ्कन गर्ने गराउने,

(च) अन्य क्षेत्रबाट रोजगारी सिर्जना हुन नसकेका स्थानहरूका लागि र रोजगारीको अवसर प्राप्त नगर्ने व्यक्तिहरूको लागि यस कार्यक्रम अन्तर्गत कामका लागि पारिश्रमिक ढाँचामा सार्वजनिक निर्माणको कार्यमा छुट्टै रोजगार आयोजनाहरू तर्जुमा गरी कार्यान्वयन गर्ने गराउने,

(छ) स्थानीय तह र रोजगार सेवा केन्द्रसँगको समन्वयमा प्रदेशभरीको बेरोजगार व्यक्तिहरूको अद्यावधिक सूची र रोजगारदाताहरूको तथ्याङ्कको अभिलेख राख्न रोजगार व्यवस्थापन सूचना प्रणालीको सञ्चालन गर्ने गराउने,

(ज) प्रदेश तहबाट कार्यान्वयन भएका रोजगार कार्यक्रमहरूको प्रगतिको नियमित समीक्षा तथा मूल्याङ्कन गरी सोको प्रतिवेदन वार्षिक रूपमा सार्वजनिक गर्ने र मन्त्रालयमा पेश गर्ने,

(झ) प्रधानमन्त्री रोजगार कार्यक्रम अन्तर्गत अभिमुखीकरण र व्यावसायिक तथा सीपमूलक तालिमको सञ्चालन गर्ने गराउने,

(ञ) प्रदेशभित्र निजी क्षेत्रको माग बमोजिमको जनशक्ति विकास गरी रोजगारीमा संलग्न गराउन आवश्यक नीति तथा योजना तर्जुमा गरी कार्यान्वयन गर्ने,

(ट) यस कार्यक्रमको कार्यान्वयनका लागि नेपाल सरकारलाई आवश्यक समन्वय र सहयोग गर्ने,

(ठ) यस कार्यक्रमको सम्बन्धमा स्थानीय तहहरूलाई आवश्यक समन्वय, सहयोग र सहजीकरण गर्ने ।

१४.८ स्थानीय तह : (१) यस कार्यक्रमको कार्यान्वयनमा स्थानीय तहको क्षेत्रभित्र रहेका बेरोजगार व्यक्ति र रोजगारदाताको तथ्याङ्क संकलन र अद्यावधिक गर्ने, स्थानीय तहको बजेट तथा कार्यक्रमबाट स्थानीय रोजगारी सिर्जना गर्ने र तथ्याङ्कको साभेदारी, कार्यक्रमको अनुगमन र प्रतिवेदन गर्ने कार्यमा प्रदेश सरकार र नेपाल सरकारलाई आवश्यक सहयोग गर्ने जिम्मेवारी प्रत्येक स्थानीय तहको हुनेछ ।

(२) यस्तो जिम्मेवारी निर्वाह गर्न स्थानीय तहले देहाय बमोजिमका कार्यहरू गर्नु पर्नेछ:

(अ) गाउँ कार्यपालिका

(क) स्थानीय सरकार सञ्चालन ऐन, २०७४ को प्रावधान बमोजिम आफ्नो क्षेत्रभित्रका बेरोजगार व्यक्तिहरूको तथा रोजगारदाताहरूको तथ्याङ्क संकलन र अद्यावधिक गर्ने गराउने,

(ख) वार्षिक बजेट तथा कार्यक्रम तर्जुमा गर्दा स्थानीय तहभित्र रोजगारी सिर्जनालाई प्राथमिकता दिने,

(ग) प्राविधिक रूपले मेशिनको प्रयोग नगरी नहुने काम बाहेकका स्थानीय आयोजनाहरूको निर्माण श्रममूलक प्रविधिको प्रयोगबाट गर्ने नीति स्वीकृत गरी कार्यान्वयन गर्ने,

(घ) वार्षिक बजेट तथा कार्यक्रम कार्यान्वयन गर्दा सिर्जना हुने रोजगारीमा रोजगार सेवा केन्द्रबाट बेरोजगार व्यक्तिको सूचीमा सूचिकृत श्रमिक माग गरी काममा लगाउने,

(ङ) काममा लगाइएका बेरोजगार व्यक्तिहरूको काम गरेको दिनको पारिश्रमिक बैँकीङ्ग प्रणालीमार्फत समयमै भुक्तानी दिने व्यवस्था मिलाउने,

(च) यस कार्यक्रमको कार्यान्वयनका लागि मन्त्रालय र प्रदेशको सम्बन्धित मन्त्रालयसँग आवश्यक समन्वय, सहयोग र सहकार्य गर्ने,

(छ) रोजगारी सिर्जनाका लागि स्थानीय तहका निजी तथा गैरसरकारी संस्थाहरूसँग समन्वय, साभेदारी र सहकार्य गर्ने,

(ज) नियमित कार्यक्रम अन्तर्गतका आयोजनामा सिर्जना भएका रोजगारीका अवसरहरू सूचिकृत बेरोजगार व्यक्तिहरूका लागि पर्याप्त नभएमा थप रोजगारी सिर्जना गर्न कामका लागि पारिश्रमिक ढाँचामा छुट्टै रोजगार आयोजनाहरूको तर्जुमा गरी कार्यान्वयन गर्ने गराउने,

(झ) मन्त्रालय र व्यावसायिक तथा सीप विकास तालिम प्रतिष्ठानसँगको समन्वयमा बजारको माग अनुरूपको व्यावसायिक तथा सीपमूलक तालिम कार्यक्रम सञ्चालन गर्ने गराउने,

(ञ) बेरोजगार व्यक्तिहरूका लागि सञ्चालन गरिने रोजगार सहायता कार्यक्रमहरूमा मन्त्रालय र प्रदेशको सम्बन्धित मन्त्रालयलाई आवश्यक सहयोग गर्ने,

(ट) रोजगार सेवा केन्द्रलाई आवश्यक निर्देशन दिने तथा यसको प्रभावकारी सञ्चालनका लागि आवश्यक सहयोग, सहजीकरण र समन्वय गर्ने,

- (ठ) बेरोजगार व्यक्तिहरूको पहिचानमा सिर्जना हुने विवादका सम्बन्धमा रोजगार सेवा केन्द्रबाट पेश भई आएकोमा विस्तृत अध्ययन गरी अन्तिम निर्णय दिने,
- (ड) यस कार्यक्रमको स्थानीय तहभित्र भएको कार्यान्वयनको अनुगमन, सुपरिवेक्षण तथा मूल्यांकन गरी सोको प्रतिवेदन रोजगार व्यवस्थापन सूचना प्रणालीबाट नियमित रूपमा मन्त्रालय र प्रदेशको सम्बन्धित मन्त्रालयमा पठाउने व्यवस्था मिलाउने,
- (ढ) यस कार्यक्रम अन्तर्गत सञ्चालित आयोजनाको आयोजना स्तरमा सिर्जना हुने विवादहरूको समाधान गर्ने ।

(आ) गाउँ कार्यपालिका वा नगर कार्यपालिकाको योजना शाखा/महाशाखा

- (क) स्थानीय तहका आयोजनाहरूमा रोजगारी सिर्जना सम्बन्धी नीति तथा योजना तर्जुमा र कार्यान्वयन गर्ने,
- (ख) नियमित कार्यक्रम बाहेक रोजगारी सिर्जनाका विशेष कार्यक्रमहरू विकास गरी कार्यान्वयन गर्ने,
- (ग) यो कार्यक्रम कार्यान्वयनमा रोजगार सेवा केन्द्रसँग आवश्यक समन्वय, सहयोग र सहकार्य गर्ने,
- (घ) यो कार्यक्रम अन्तर्गतका रोजगार आयोजनाहरूको अनुगमन तथा मूल्यांकन गरी रोजगार सेवा केन्द्रमार्फत प्रदेशको सम्बन्धित मन्त्रालय र मन्त्रालयमा प्रतिवेदन गर्ने,
- (ङ) प्रमुख प्रशासकीय अधिकृतले तोकेको यस कार्यक्रमसँग सम्बन्धित अन्य कार्यहरू सम्पादन गर्ने ।

१४.९ रोजगार सेवा केन्द्र : (१) हरेक स्थानीय तहमा सम्बन्धित गाउँ कार्यपालिकाको कार्यालयको संरचना भित्र रही कार्य गर्ने गरी ऐनको दफा १० बमोजिम स्थापना भएको एक रोजगार सेवा केन्द्र रहनेछ ।

(२) रोजगार सेवा केन्द्रको काम, कर्तव्य र अधिकार देहाय बमोजिम हुनेछ:

- (क) गाउँपालिका क्षेत्रभित्र रहेका बेरोजगार व्यक्तिको तथ्याङ्क संकलन तथा विश्लेषण गरी बेरोजगार व्यक्तिको सूची स्वीकृतिका लागि गाउँ कार्यपालिकामा पेश गर्ने,
- (ख) गाउँ कार्यपालिकाबाट स्वीकृत भएको बेरोजगार व्यक्तिको सूचीलाई रोजगार व्यवस्थापन सूचना प्रणालीमा अद्यावधिक गरी सूचिकृत गर्ने र सूचिकृत बेरोजगार व्यक्तिहरूलाई लाभग्राही परिचयपत्र वितरण गर्ने,
- (ग) गाउँपालिका वा नगरपालिका क्षेत्रभित्रको संभाव्य रोजगारीको स्थिति विश्लेषण गरी रोजगारीको तथ्याङ्क संकलन गर्ने, रोजगारीका अवसरको नक्शाङ्कन गर्ने तथा रोजगारीका अवसरहरूको अभिलेख राख्ने,
- (घ) विभिन्न रोजगार आयोजनाहरूबाट माग भए बमोजिम सूचिकृत बेरोजगार व्यक्तिहरूलाई रोजगारीका लागि खटाउने,
- (ङ) गाउँपालिका क्षेत्रभित्र उपलब्ध रोजगारीका अवसरहरूको पहिचान गरी सोको सूचना प्रवाह गर्ने,
- (च) रोजगारदाताका लागि श्रमिकको उपलब्धताको सम्भाव्यता जानकारी गराउने तथा माग भई आएको अवस्थामा रोजगारदातालाई बेरोजगार व्यक्तिको सूचीबाट श्रमिक उपलब्ध गराउने,
- (छ) बेरोजगार व्यक्तिहरूको ज्ञान, सीप तथा क्षमता र बजारको मागका आधारमा आवश्यक पर्ने सीप विकास तालिमको पहिचान गरी सम्बन्धित तालिम केन्द्रमा सिफारिस गर्ने,
- (ज) रोजगार सेवा केन्द्रमा सूचिकृत बेरोजगार व्यक्तिहरू मध्ये न्यूनतम रोजगारी प्राप्त गर्ने, रोजगारमूलक तथा सीपमूलक तालिम प्राप्त गर्ने, निजी क्षेत्रको रोजगारीमा सहभागी हुने तथा स्वरोजगार हुने व्यक्तिहरूको विवरण अद्यावधिक गर्ने,
- (झ) आफ्ना काम कारवाहीको बारेमा नियमित रूपमा सम्बन्धित गाउँ कार्यपालिकामा प्रतिवेदन गर्ने,

- (ज) यस कार्यक्रम र रोजगारी सम्बद्ध अन्य विषयमा मन्त्रालयमा र प्रदेशको सम्बन्धित मन्त्रालयमा रोजगार व्यवस्थापन सूचना प्रणालीमार्फत नियमित प्रतिवेदन गर्ने,
- (ट) स्थानीय तहभित्रको वैदेशिक रोजगारीमा जाने तथा जान चाहनेहरूका लागि सूचना तथा परामर्श सेवा प्रदान गर्ने,
- (ठ) वैदेशिक रोजगार प्रवर्द्धन बोर्डबाट उपलब्ध गराइने आर्थिक सहायता वितरण सम्बन्धी कार्यमा सहयोग पुऱ्याउने,
- (ड) आन्तरिक रोजगारी प्रवर्द्धन गर्नमा संलग्न सार्वजनिक क्षेत्रभित्रका सरोकारवालाहरूलाई अन्य सेवा प्रदान गर्ने,

१४.१० रोजगार संयोजक : (१) रोजगारीको हकसम्बन्धी ऐन, २०७५ को दफा ४४ को उपदफा (२) बमोजिमको रोजगार सेवा केन्द्रका कार्यहरू सम्पादन गर्नु रोजगार संयोजकको जिम्मेवारी हुनेछ ।

(२) रोजगार संयोजकले समग्र कार्यक्रमको सम्बन्धमा मन्त्रालयप्रति र कार्यान्वयनको सन्दर्भमा सम्बन्धित गाउँ कार्यपालिका प्रति उत्तरदायी भई कार्य गर्नु पर्नेछ ।

(३) कार्यक्रमका सम्बन्धमा मन्त्रालयले समय-समयमा दिएका निर्देशनको पालना गर्नु रोजगार संयोजकको कर्तव्य हुनेछ ।

(४) कार्यक्रमको सूचना व्यवस्थापन र प्रतिवेदनका सम्बन्धमा रोजगार संयोजकले प्रदेशको सम्बन्धित विषय हेर्ने मन्त्रालयसँग आवश्यक समन्वय र सहयोग गर्नु पर्नेछ ।

(५) रोजगार संयोजकले गाउँ कार्यपालिकाको प्रमुख प्रशासकीय अधिकृतको प्रत्यक्ष सुपरिवेक्षण, निर्देशन र नियन्त्रणमा रही कार्य गर्नेछ ।

१४.११ वडा कार्यालयहरू : यो कार्यक्रमका सम्बन्धमा वडा कार्यालयले देहायका कार्यहरू गर्नेछन् :

(क) वडाभरीका बेरोजगार व्यक्तिले बेरोजगार व्यक्तिको सूचीमा दर्ताका लागि दिएको निवेदन संकलन गर्ने र रोजगार सेवा केन्द्रमा बुझाउने,

(ख) बेरोजगार व्यक्तिको पहिचान प्रक्रिया र रोजगारी प्रदान गर्ने प्रक्रियामा सिर्जना भएका गुनासाहरूको संकलन गरी रोजगार सेवा केन्द्रमा बुझाउने,

(ग) वडास्तरका रोजगार आयोजनाहरूको तर्जुमा, कार्यान्वयन र अनुगमनमा गाउँ कार्यपालिकालाई आवश्यक सहयोग गर्ने,

(घ) गाउँ कार्यपालिका वा नगर कार्यपालिकाले यस कार्यक्रमका सम्बन्धमा जिम्मा दिएका अन्य कार्यहरू गर्ने ।

१४.१२ रोजगार सम्वाद मञ्च : (१) प्रधानमन्त्री रोजगार कार्यक्रम अन्तर्गत संघ, प्रदेश र स्थानीय तहमा रोजगारीको क्षेत्रमा रहेका अवसर तथा सम्भावनाको पहिचान, समस्याहरूको निदान र रोजगारी सिर्जनाका नवीनतम उपाय एवं ढाँचा तथा विधिहरूको विकास गर्न र रोजगार नीति र कार्यक्रमका सम्बन्धमा आवश्यक सुझाव दिन मन्त्रालय, प्रदेशको सम्बन्धित मन्त्रालय र स्थानीय तहले निजी, सहकारी तथा गैरसरकारी क्षेत्र र नागरिक समाज एवम् सञ्चार जगत समेतको सहभागितामा रोजगार सम्वाद मञ्चहरू गठन गर्न सक्नेछन् ।

(२) तीनै तहका रोजगार सम्वाद मञ्चको सञ्चालन कार्यविधि मन्त्रालयले निर्धारण गरी सम्बन्धित सरकारका तहमा पठाउने छ । (३) स्वीकृत कार्यविधि बमोजिम रोजगार सम्वाद मञ्चहरूको आयोजना गर्ने दायित्व सम्बन्धित तहका सरकारको हुनेछ ।

परिच्छेद-१५

मानव संसाधन व्यवस्थापन

१५.१ रोजगार संयोजकसम्बन्धी व्यवस्था : (१) यो कार्यक्रम सञ्चालन गर्न प्रत्येक स्थानीय तहमा एक रोजगार संयोजक करारमा राखिनेछ । रोजगार संयोजक करारमा राख्दा निजसँग अनुसूची १४ बमोजिमको करार सम्झौता गरिनेछ ।

(२) उपदफा (१) बमोजिम करारमा राखिएको रोजगार संयोजकलाई सम्बन्धित स्थानीय तहको प्रमुख प्रशासकीय अधिकृतले अनुसूची १५ बमोजिम कार्यसम्पादन सम्झौता गरी काममा लगाउनु पर्नेछ ।

(३) रोजगार संयोजकको कामको मूल्यांकन सम्बन्धित गाउँ कार्यपालिकाको प्रमुख प्रशासकीय अधिकृतले स्वीकृत वार्षिक कार्ययोजनामा आधारित भई अनुसूची १० बमोजिमको ढाँचामा चौमासिक रूपमा गर्नेछ ।

(४) रोजगार संयोजकले दफा ४४ को उपदफा (१) बमोजिमको रोजगार सेवा केन्द्रको प्रमुखका रूपमा रही सोही दफाको उपदफा (२) बमोजिमका कामहरू सम्पादन गर्नेछ ।

(५) रोजगार संयोजकको पदपूर्ति र सेवा सुविधा सम्बन्धी अन्य व्यवस्था नेपाल सरकारबाट स्वीकृत मापदण्ड बमोजिम हुनेछ ।

१५.२ प्रदेश स्तरीय रोजगार संयोजक र अन्य जनशक्ति : (१) प्रदेशको सम्बन्धित मन्त्रालयको योजना तथा कार्यक्रम हेर्ने महाशाखा प्रमुख प्रधानमन्त्री रोजगार कार्यक्रमको रोजगार संयोजक रहनेछ ।

(२) रोजगार संयोजकले दफा ४२ को उपदफा (२) बमोजिमका प्रदेशको सम्बन्धित मन्त्रालयको कार्यहरू सम्पादन गर्नु गराउनु पर्नेछ ।

(३) प्रदेशको सम्बन्धित मन्त्रालयले यस कार्यक्रमको तर्जुमा, कार्यान्वयन, अनुगमन तथा मूल्यांकन र प्रतिवेदन गर्न आवश्यकता अनुसार अन्य प्राविधिक एवं प्रशासनिक जनशक्ति आफ्नै स्रोतबाट करारमा राखेर वा भएकै कर्मचारी मध्येबाट जिम्मेवारी तोकेर काम लगाउन सक्नेछ ।

१५.३ राष्ट्रिय कार्यक्रम निर्देशक र अन्य जनशक्ति : (१) यस कार्यक्रमको संघीय तहमा व्यवस्थापन गर्न मन्त्रालयको आन्तरिक रोजगार व्यवस्थापन महाशाखा प्रमुखलाई प्रधानमन्त्री रोजगार कार्यक्रमको राष्ट्रिय कार्यक्रम निर्देशकका रूपमा तोकिनेछ ।

(२) राष्ट्रिय कार्यक्रम निर्देशकले यस कार्यक्रमसँग सम्बन्धित दफा ३७ को उपदफा (४) बमोजिमका काम, कर्तव्य र अधिकारको कार्यान्वयन गर्नु गराउनु पर्नेछ । (३) राष्ट्रिय कार्यक्रम निर्देशक लगायतका मन्त्रालयमा रहने जनशक्तिको दरबन्दी तेरिज र संगठन संरचना प्रधानमन्त्री रोजगार कार्यक्रम सञ्चालन निर्देशिकाको अनुसूची ११ बमोजिमको हुनेछ । (४) अनुसूची ११ बमोजिमको स्थायी दरबन्दी स्वीकृत नभएसम्म मन्त्रालयमा यस कार्यक्रमका लागि स्वीकृत अस्थायी दरबन्दीमध्ये सेवा करारबाट काममा लगाउने गरी व्यवस्था भएका बाहेकका दरबन्दीमा निजामती सेवाबाटै स्थायी कर्मचारी काजमा खटाई काममा लगाइनेछ ।

परिच्छेद-१६

क्षमता विकास र रणनीतिक संचार

१६.१ श्रमिकको आवश्यकताको अध्ययन गर्ने : (१) श्रम तथा रोजगार कार्यालयहरूले आ-आफ्नो क्षेत्र भित्रका प्रमुख औद्योगिक तथा व्यवसायिक क्षेत्रहरूमा के-कस्तो प्रकृतिको श्रमिकको कति संख्यामा आवश्यकता छ र त्यस्तो श्रमिकको बजारमा उपलब्धताको अवस्था के छ भन्ने सम्बन्धमा अध्ययन गर्नु गराउनु पर्नेछ ।

(२) यस्तो अध्ययन गर्दा गराउँदा सम्बन्धित स्थानको उद्योग वाणिज्यसँग सम्बन्धित निकायका जिल्ला इकाईसँगको समन्वय र सहकार्यमा गर्नु पर्नेछ ।

(३) अध्ययनका आधारमा त्यस्ता औद्योगिक तथा व्यवसायिक क्षेत्रहरूमा श्रमिकको माग पूर्ति गर्न आवश्यक पर्ने थप श्रमिकको संख्या, ज्ञान, सीप, योग्यता र अनुभव समेत स्पष्ट खुलाइएको प्रतिवेदन सम्बन्धित व्यवसायिक तथा सीपमूलक तालिम प्रतिष्ठानमा कार्यान्वयनका लागि पठाउनु पर्नेछ ।

१६.२ तालिम सञ्चालन गर्ने : (१) मन्त्रालय, प्रदेशको सम्बन्धित मन्त्रालय र स्थानीय तहले यो कार्यक्रम अन्तर्गत निजी क्षेत्रमा रोजगारीको माग अनुरूपको जनशक्ति विकास गर्न आवश्यक सीप तथा क्षमता विकास तालिमहरू सञ्चालन गर्नु गराउनु पर्नेछ ।

(२) तालिमको पाठ्यक्रम विकास, कार्यक्रम तर्जुमा र अनुगमन तथा मूल्यांकन मन्त्रालयको निर्देशनमा व्यावसायिक तथा सीप विकास प्रतिष्ठानहरूले गर्नेछन् ।

१६.३ निजी क्षेत्रसँग सहकार्य गर्न सक्ने : दफा ५२ बमोजिम तालिम सञ्चालन गर्दा उद्योग वाणिज्यसँग सम्बन्धित निकायका प्रदेश वा जिल्ला इकाई र सम्बन्धित उद्यमी व्यवसायीहरूको प्रतिनिधि समेतको सहभागिता र सहकार्यमा गर्नु पर्नेछ ।

१६.४ सम्भौता गर्नु पर्ने : यसरी तालिम सञ्चालन गर्नु पूर्व व्यावसायिक तथा सीप विकास तालिम प्रतिष्ठानले सम्बन्धित उद्यमीहरूसँग तालिम प्राप्त मानव स्रोतलाई रोजगारीमा लिने सम्बन्धमा दफा ३५ को उपदफा (२) बमोजिमको कबुलियतनामा सहितको सम्भौता गर्नु पर्नेछ ।

१६.५ सैद्धान्तिक र व्यवहारिक दुवै ज्ञान सिकाउनु पर्ने : तालिम दिँदा सैद्धान्तिक र व्यवहारिक दुवै ज्ञान सिकाउनु पर्नेछ । सैद्धान्तिक सिकाइका लागि सम्बन्धित उद्यमीहरू समेतको संलग्नतामा तयार पारिएको पाठ्यक्रम तथा तालिम कार्यक्रम र छनौट गरिएका प्रशिक्षकद्वारा तालिम दिने व्यवस्था गरिनु पर्नेछ । व्यवहारिक सिकाइका लागि आवश्यकता अनुसार श्रमिकलाई सम्बन्धित उद्योग एवं कलकारखानामै काममा प्रत्यक्ष संलग्न गराएर सिकाउनु पर्नेछ ।

१६.६ रोजगारी दिनु पर्ने : तालिम सम्पन्न भएपछि सम्बन्धित उद्योगहरूले सफलतापूर्वक तालिम सम्पन्न गरेका श्रमिकहरूलाई सम्भौता बमोजिम रोजगारी उपलब्ध गराउनु पर्नेछ ।

१६.७ तालिमको लागतमा साभेदारी गर्न सकिने : व्यावसायिक तथा सीप विकास प्रतिष्ठानले यस दफामा गरिएको व्यवस्था बमोजिम माग भई आएका तालिमको सञ्चालन गर्न लाग्ने लागतमा सम्बन्धित उद्योगहरूको समेत निश्चित प्रतिशत साभेदारी गराउन सक्नेछ ।

१६.८ अभिमुखीकरण कार्यक्रम : (१) सार्वजनिक निर्माणका कार्यमा रोजगारी दिने आयोजनामा श्रमिकलाई खटाउनु पूर्व उनीहरूलाई सम्बन्धित रोजगार सेवा केन्द्रले स्थानीय स्तरका तालिम संस्थाहरूसँगको सहकार्यमा कम्तिमा एक कार्यदिनको अभिमुखीकरण दिने व्यवस्था गर्नु पर्नेछ ।

(२) अभिमुखीकरणको पाठ्यक्रम देहाय बमोजिम हुनेछः

(क) प्रधानमन्त्री रोजगार कार्यक्रमको उद्देश्य र प्रकृति,

(ख) सम्बन्धित रोजगार आयोजनाको परिचय र कार्य,

- (ग) कामको जिम्मेवारी र कार्यसम्पादन गर्ने विधि वा तरिका,
- (घ) हाजिरी, पारिश्रमिक तथा अन्य सेवा सुविधा,
- (ङ) कार्यस्थल जोखिम र कार्यस्थल सुरक्षाका आधारभूत विषयहरू,
- (च) प्राथमिक स्वास्थ्यसँग सम्बन्धित विषयहरू र प्राथमिक उपचारका विषयहरू,
- (छ) कार्यस्थलमा हिंसा, आचरण र अनुशासनसम्बन्धी विषय,
- (ज) कामको प्रकृति र स्थान विशेषको आधारमा आवश्यक हुने अन्य विषयहरू ।

१६.९ विशेष सीपमूलक तालिम : (१) सार्वजनिक निर्माणका कार्यहरूमा विशेष वा विशिष्ट प्रकारको सीप आवश्यक पर्ने कामको लागि आवश्यक सीप विकास गर्न यस कार्यक्रम अन्तर्गत सम्बन्धित रोजगार आयोजनासँगको सहकार्यमा गाउँ कार्यपालिका वा नगर कार्यपालिकाको कार्यालयले बढीमा दश कार्यदिनको विशेष सीपमूलक तालिम कार्यक्रम तर्जुमा गरी सञ्चालन गर्न सक्नेछ ।

(२) विशेष सीपमूलक तालिमको पाठ्यक्रम दफा ५८ को उपदफा (२) बमोजिमको अभिमूखीकरण तालिमको पाठ्यक्रमका अतिरिक्त सम्बन्धित कामका लागि चाहिने सीप र प्राविधिक ज्ञानलाई समेट्ने किसिमले विज्ञहरूको सहायतामा सम्बन्धित व्यावसायिक तथा सीपमूलक तालिम प्रतिष्ठानले निर्धारण गरे बमोजिम हुनेछ ।

१६.१० तालिम प्रदायक संस्था : (१) यो कार्यक्रम अन्तर्गतका जुनसुकै तालिम कार्यक्रम सञ्चालन गर्दा व्यावसायिक तथा सीपमूलक तालिम प्रतिष्ठान आफैले वा नेपाल सरकार, प्रदेश सरकार र स्थानीय तहका तालिम प्रदान गर्ने निकायमार्फत वा निजी तालिम प्रदायक संस्थामार्फत वा साभेदारीमा सञ्चालन गर्न गराउन सक्नेछ ।

(२) तालिम प्रतिष्ठान बाहेक अन्य संस्थाबाट संचालित तालिमको ढाँचा, पाठ्यक्रम र मापदण्डको निर्धारण र अनुगमन गर्ने जिम्मेवारी तालिम प्रतिष्ठानको हुनेछ ।

१६.११ बाह्य करार गर्न सक्ने : यस परिच्छेद बमोजिमका तालिम कार्यक्रमहरूको सञ्चालन गर्दा व्यावसायिक तथा सीप विकास तालिम प्रतिष्ठानहरूले आवश्यकता अनुसार बाह्य सेवा करारको ढाँचामा गर्न सक्नेछन् ।

१६.१२ लक्षित समूह र तालिमका मोड्युल : (१) यस दफा बमोजिम प्रदान गरिने तालिमका लक्षित समूह रोजगार सेवा केन्द्रमा सूचिकृत भएका बेरोजगार व्यक्तिहरू हुनेछन् ।

(२) निजी क्षेत्रमा रोजगार बनाउन र स्वरोजगारका लागि सीप तथा व्यावसायिक ज्ञान बढाउन बेरोजगार व्यक्तिले रोजेको काम वा स्वरोजगारीसँग सम्बन्धित तालिम दिँदा निश्चित प्रकृतिको काम रोज्ने बेरोजगार व्यक्तिहरू मात्र यस प्रकृतिको तालिमका लक्षित समूह हुन सक्नेछन् ।

(३) तालिमका मोड्युलहरू तालिम आवश्यकता पहिचान भइसकेपछि आवश्यकता अनुसार विकास गरी कार्यान्वयन गर्ने जिम्मा तालिम प्रतिष्ठान, प्रदेशको सम्बन्धित मन्त्रालय र सम्बन्धित गाउँ कार्यपालिकाको हुनेछ ।

(४) तालिम प्रतिष्ठान, प्रदेश सरकार र गाउँ कार्यपालिका वा नगर कार्यपालिकाहरूले तालिमको लक्षित समूह निर्धारण गर्दा र मोड्युल तय गर्दा आ-आफ्नो क्षेत्रभित्रका निजी क्षेत्र तथा गैरसरकारी संस्थाहरूसँगको सहकार्य र साभेदारीमा गर्नु पर्नेछ ।

१६.१३ रणनीतिक संचार : (१) **सूचना संप्रेषण:** यस कार्यक्रमको विषयमा आम नागरिक एवं अन्य सरोकारवालालाई जानकारी गराउन रेडियो, टेलिभिजन, लघु चलचित्र, वेभसाइट तथा अन्य श्रव्य दृश्य विद्युतीय माध्यम, पत्रपत्रिका, ब्रोशियर तथा बुकलेट, आयोजना वडापत्र, सामाजिक सञ्जाल आदि मार्फत सूचना, जानकारी, सन्देश तथा कार्यक्रमहरूको प्रशारण र प्रकाशन गर्न सकिनेछ ।

(२) अन्तरक्रिया, छलफल, गोष्ठी तथा सेमिनार: यस कार्यक्रमको लागि राय सुझाव संकलन गर्न, कार्यक्रमको मूल्याङ्कन तथा पुनरावलोकन गर्न, प्रचारप्रसार र सचेतीकरण गर्न मन्त्रालयले क्षेत्रगत मन्त्रालयहरू, प्रदेशको सम्बन्धित मन्त्रालय र स्थानीय तहहरूसँगको समन्वय र सहकार्यमा आवश्यकता अनुसार सरोकारवालाहरूसँग अन्तरक्रिया, छलफल, गोष्ठी तथा सेमिनार सञ्चालन गर्न सकिनेछ।

(३) श्रमको सम्मान, राष्ट्रको अभियान: (क) मन्त्रालयले नागरिकहरूमा कामका आधारमा मानिसहरूबीच हुने गरेको विद्यमान विभेदको अन्त्य गर्दै सबैखाले श्रमलाई सम्मान गर्ने संस्कृतिको प्रवर्द्धन गर्न तथा युवालाई देशभित्रैको रोजगारी तथा स्वरोजगारीमा आकर्षित गर्न 'श्रमको सम्मान, राष्ट्रको अभियान' कार्यक्रम देशव्यापी रूपमा सञ्चालन गर्नेछ।

(ख) 'श्रमको सम्मान, राष्ट्रको अभियान' कार्यक्रम सञ्चालन गर्दा मन्त्रालयले प्रदेश सरकार र स्थानीय तहहरूसँग आवश्यकता अनुसार समन्वय गरेर गर्नु पर्नेछ।

(ग) 'श्रमको सम्मान, राष्ट्रको अभियान' कार्यक्रमको सञ्चालनमा राजनीति, कलाकारिता, खेलकुद, उद्यम तथा पेशा व्यवसाय, सार्वजनिक क्षेत्र, आम सञ्चार जगत, नागरिक समाज, अध्ययन अनुसन्धान आदि क्षेत्रमा ख्याति तथा प्रतिष्ठा हासिल गरेका व्यक्तिहरूलाई सहभागी गराइनेछ।

परिच्छेद-१७

आयोजना छनौट, कार्यान्वयन र मूल्याङ्कन

१७.१ नियमित प्रक्रियाद्वारा छनौट भएका आयोजनाबाटै रोजगारी सिर्जना : संघ, प्रदेश र स्थानीय तहले वार्षिक रूपमा हुने नियमित योजना तर्जुमा प्रक्रियाबाट छनौट गरिएका आयोजनाहरूमै वार्षिक बजेट तथा कार्यक्रम कार्यान्वयनमार्फत यस कार्यक्रममा रोजगारी सिर्जना गर्नु पर्नेछ।

१७.२ रोजगारी सिर्जना गर्ने गरी बजेट खर्च गर्नुपर्ने : वार्षिक बजेट तथा कार्यक्रम कार्यान्वयन गर्दा संघ, प्रदेश र स्थानीय तहको वार्षिक विनियोजनमध्येबाट पुँजीगत बजेटको निश्चित प्रतिशत श्रमिकको ज्यालामा भुक्तानी हुने गरी खर्च गर्नु पर्ने र आयोजना कार्यान्वयनमा सम्भव भएसम्म श्रममूलक प्रविधिको प्रयोग गर्नुपर्ने गरी नेपाल सरकार, प्रदेश मन्त्रपरिषद् र गाउँ कार्यपालिकाले निर्णय गरी निर्देशन दिन सक्नेछन्।

१७.३ छुट्टै आयोजना सञ्चालन गर्न सक्ने : नेपाल सरकार, प्रदेश सरकार र स्थानीय तहहरूले आ-आफ्नो क्षेत्रभित्र नियमित बजेटबाट सञ्चालन गर्ने आयोजनाहरू बाहेक रोजगारी सिर्जना गर्न दफा १९ को उपदफा (३) बमोजिमका छुट्टै आयोजनाहरूको समेत तर्जुमा गरी कार्यान्वयन गर्न सक्नेछन्।

१७.४ निजी तथा गैरसरकारी क्षेत्रसँग सहयोग तथा समन्वय : नेपाल सरकार, प्रदेश सरकार र स्थानीय तहहरूले आ-आफ्नो क्षेत्रभित्र निजी तथा गैर सरकारी क्षेत्रसँगको सहकार्यमा समेत रोजगारी सिर्जनाका विभिन्न कार्यक्रम तथा आयोजनाहरूको तर्जुमा गरी कार्यान्वयन गर्न सक्नेछन्।

१७.५ पारिश्रमिक वापतको खर्च : यो कार्यक्रम अन्तर्गत कामका लागि पारिश्रमिकमा आधारित रोजगार आयोजनाहरूमा पारिश्रमिक वापतको रकम कूल खर्चको कम्तिमा सत्तरी प्रतिशत हुनु पर्नेछ।

१७.६ वार्षिक योजना तथा कार्यक्रमको स्वीकृति : (१) यो कार्यक्रमको वार्षिक योजना तथा कार्यक्रम नेपाल सरकार, प्रदेश सरकार र स्थानीय तहका अन्य योजना तथा कार्यक्रम अनुरूपकै प्रक्रियाबाट स्वीकृत गरी कार्यान्वयन हुनेछन्।

(२) नियमित बजेट तथा कार्यक्रम अन्तर्गतका आयोजनाभन्दा अलग्गै दफा ६६ बमोजिमका रोजगार आयोजना सञ्चालन गर्दा आयोजना छनौट सम्बन्धित समुदायकै संलग्नतामा उनीहरूको आवश्यकता र प्राथमिकताका आधारमा गर्नु पर्नेछ।

१७.७ रोजगार आयोजनाका सम्भावित क्षेत्रहरू : यो कार्यक्रम अन्तर्गत रोजगार आयोजनाका सम्भावित क्षेत्रहरू देहाय बमोजिम हुनेछन्:

(१) **कृषि, सहकारी तथा पशु विकास:** शीत भण्डार निर्माण, कृषि उपजहरूको प्रोशेसिङ प्लान्ट निर्माण, परम्परागत र प्लास्टिक पोखरी निर्माण, कृषि उपजको संकलन तथा बेचबिखन केन्द्र निर्माण, पर्ति जग्गामा खेती, खाली जग्गामा फलफूलका विरुवा रोप्ने, सामूहिक तथा सहकारी खेती, व्यवसायिक खेती तथा पशुपालन, कृषि वन कार्यक्रम, सहकारी संस्थाहरू, आदि ।

(२) **ऊर्जा, सिंचाई तथा नदी नियन्त्रण:** कूलो, बाँध, पैनी तथा नहर निर्माण एवं मर्मत सम्भार, जलविद्युत आयोजना र ट्रान्समिसन लाईन निर्माण तथा मर्मत सम्भार, नदी नियन्त्रण, पहिरो नियन्त्रण, आदि ।

(३) **खानेपानी तथा सरसफाई:** मुहान संरक्षण, पाईप विछ्याउने, ट्यांकी निर्माण, धारा निर्माण, सरसफाई अभियान, शौचालय निर्माण, ढल निर्माण तथा मर्मत सम्भार आदि ।

(४) **वन तथा वातावरण:** वृक्षारोपण, वैज्ञानिक वन व्यवस्थापन अन्तर्गत थिनिङ्ग, पुनिङ्ग, अग्नि रेखा निर्माण लगायतका कार्यहरू, खाली जग्गामा फलफूलका विरुवा रोप्ने, सडक र नदी खोला किनारमा रुख रोप्ने, गैर काष्ठजन्य वन पैदावार उत्पादन, व्यवसायिक निजी वन, निजी वन नर्सरी, जडिवुटी खेती, प्रशोधन र बजारीकरण, कृषि वन, वन पैदावारमा आधारित उद्योग स्थापना, वायो इन्जिनियरिङ्ग प्रविधि, संरक्षण पोखरी निर्माण, वातावरण संरक्षण तथा जलवायु अनुकूलन आदि ।

(५) **पर्यटन प्रवर्द्धन:** पर्यटकीय पदमार्ग, पर्यटन मार्गको निर्माण तथा मर्मत सम्भार, होटल तथा रेष्टुरेण्ट व्यवसायको प्रवर्द्धन, पर्यटन मार्गमा सेड निर्माण तथा होमस्टे लगायतका ग्रामीण पर्यटन, पर्या-पर्यटन आदि ।

(६) **सडक यातायात:** एयरपोर्ट, सबै प्रकारका सडक, रेलवे, बसपार्क, पुल, कल्भर्ट आदिको निर्माण तथा मर्मत सम्भार ।

(७) **शिक्षा, युवा तथा खेलकूद:** साक्षरता अभियान, कम्प्युटर शिक्षा, विद्यालय खेलकूद कार्यक्रम र खेल मैदान, कवर्ड हल, स्टेडियम, विद्यालय भवन, पुस्तकालय आदि संरचनाको निर्माण तथा मर्मत सम्भार ।

(८) **पुनर्निर्माण:** सार्वजनिक / निजी भवन निर्माण, पुरातात्विक सम्पदाको पुनर्निर्माण आदि ।

(९) **सामुदायिक पूर्वाधार निर्माण:** पुस्तकालय, वाचनालय, जेष्ठ नागरिक क्लब, सामुदायिक भवन निर्माण तथा मर्मत सम्भार आदि ।

(१०) **ठूला तथा राष्ट्रिय गौरवका आयोजनाको स्थानीय स्तरमा हुने निर्माण तथा मर्मत सम्भार** लगायतका श्रममूलक कार्यहरू (माटोको काम, ग्याबियन वाल, हुंगा कुद्ने, नाली बनाउने आदि) ।

(११) **सूचना तथा संचार प्रविधि:** नेपाल सरकारका मन्त्रालय, विभाग, कार्यालय तथा अन्य निकायहरू, प्रदेश सरकारका मन्त्रालय, निर्देशनालय तथा कार्यालयहरू, स्थानीय तहहरू र बैंक तथा वित्तीय संस्थाहरूको अभिलेख डिजिटाइजेशन गर्ने, बिजनेस प्रोसेस आउटसोर्सिंग, नलेज प्रोसेस आउटसोर्सिंग र आईटी इनेवलिंग सर्भिसेज आदि ।

१७.८ रोजगार आयोजनाको कार्यान्वयन : यो कार्यक्रमको कार्यान्वयन संघ, प्रदेश र स्थानीय तहका नियमित वार्षिक बजेट तथा कार्यक्रममा श्रममूलक काम गर्नका लागि रोजगार सेवा केन्द्रबाट खटाइएका श्रमिकहरूबाट दफा २५ बमोजिमका श्रमिक समूह गठन गरी काममा लगाएर गरिनेछ ।

१७.९ सम्पादित कामको गुणस्तर नियन्त्रण : (१) मन्त्रालय, प्रदेशको सम्बन्धित मन्त्रालय र स्थानीय तहले आआफ्नो क्षेत्र भित्रको सार्वजनिक निर्माण र अन्य सार्वजनिक कामहरूको गुणस्तर नियन्त्रणमा उचित ध्यान दिनु पर्नेछ । (२) यसका लागि नेपाल सरकार र प्रदेश सरकारका विषयगत मन्त्रालय अन्तर्गतका कार्यक्रमहरूको हकमा सम्बन्धित आयोजनाले र स्थानीय तहका कार्यक्रमको हकमा

सम्बन्धित गाउँ कार्यपालिकाले आफ्ना प्राविधिक कर्मचारीलाई खटाई दफा २९ बमोजिम गुणस्तरको सुपरिवेक्षण गर्ने व्यवस्था मिलाउनु पर्नेछ ।

१७.१० अनुगमन, मूल्यांकन तथा प्रतिवेदन : (१) नियमित अनुगमन तथा मूल्याङ्कन:

यस कार्यक्रम अन्तर्गत सञ्चालन हुने रोजगार आयोजनाहरूको नियमित रूपमा अनुगमन तथा मूल्यांकन संघ अन्तर्गतका कार्यक्रमको मन्त्रालयले, प्रदेश अन्तर्गतका कार्यक्रमको प्रदेशको सम्बन्धित मन्त्रालयले र स्थानीय तह अन्तर्गतका कार्यक्रमको सम्बन्धित गाउँ कार्यपालिका वा नगर कार्यपालिकाको कार्यालयले गर्नु पर्नेछ ।

(२) विशेष संयन्त्र निर्माण गर्न सक्ने: मन्त्रालय, प्रदेशको सम्बन्धित मन्त्रालय र गाउँ कार्यपालिकाले यस कार्यक्रम अन्तर्गतका आ-आफ्नो क्षेत्रभित्रका आयोजनाहरूको अनुगमन तथा मूल्याङ्कन गर्न आवश्यकता अनुसार विशेष संयन्त्र निर्माण गर्न सक्नेछन् ।

(३) तेश्रो पक्ष मूल्याङ्कन: मन्त्रालयले कार्यक्रममा आवश्यकता अनुसार पुनरावलोकन र सुधारका लागि सुझाव प्राप्त गर्न विज्ञहरूको सेवा लिई कार्यक्रमको स्वतन्त्र, निष्पक्ष र वस्तुगत तवरले तेश्रो पक्ष मूल्यांकन गराउन सक्नेछ ।

(४) प्रगति समीक्षा गर्नु पर्ने: मन्त्रालय, प्रदेशको सम्बन्धित मन्त्रालय र सम्बन्धित गाउँ कार्यपालिकाले आ-आफ्नो क्षेत्रभित्रका कार्यक्रमहरूको चौमासिक तथा वार्षिक रूपमा समीक्षा गरी सोको प्रतिवेदन सार्वजनिक गर्नु पर्नेछ । समीक्षा कार्यक्रममा अन्य नियमित कार्यक्रमको समीक्षामा आमन्त्रण गरिने निकायहरूका प्रतिनिधि र संचारकर्मीहरूलाई समेत आमन्त्रण गरिनु पर्नेछ । नेपाल सरकार र प्रदेश सरकारका अन्य विषयगत मन्त्रालयहरूले समेत अनुगमन, चौमासिक तथा वार्षिक समीक्षा र प्रतिवेदन गर्दा आफ्ना कार्यक्रमहरू मार्फत भएको रोजगार सिर्जनाको विषयलाई समेत समावेश गर्नु पर्नेछ ।

परिच्छेद-१८

निर्वाह भत्ता वितरण

१८.१ न्यूनतम रोजगारी नपाउने व्यक्तिहरूको विवरण यकिन गनुपर्ने : रोजगार संयोजकले हरेक वर्षको असार १० गते भित्र सोही वर्षको जेठ मसान्त सम्मको सम्बन्धित रोजगार आयोजना प्रमुखले प्रमाणित गरी पठाएको लाभग्राही परिचयपत्रमा भरिएको विवरणको आधारमा बेरोजगार व्यक्तिको सूचीमा सूचिकृत भई लाभग्राही परिचयपत्र प्राप्त गरेर पनि रोजगारी नपाउने व्यक्तिहरूको संख्या र न्यूनतम एकसय दिन मध्ये रोजगारी नपाएको बाँकी दिनको यकीन गरी सोको विवरण रोजगार व्यवस्थापन सूचना प्रणालीमा अद्यावधिक गर्नु पर्नेछ ।

१८.२ निर्वाह भत्ता पाउन योग्य परिवारको पहिचान गर्नु पर्ने : (१) आर्थिक वर्षको जेष्ठ मसान्तसम्ममा न्यूनतम एकसय दिनको रोजगारी नपाएका दफा ७४ बमोजिम यकीन गरिएका व्यक्तिहरूको परिवार मध्ये रोजगार सेवा केन्द्रले असार १५ गतेभित्र ऐनको दफा २२ को उपदफा (४) र (५) मा उल्लिखित अवस्थाहरूका आधारहरूमा निर्वाह भत्ता पाउन योग्य परिवार पहिचान गर्नु पर्नेछ ।

(२) निर्वाह भत्ता दिने प्रयोजनको लागि असार महिनामा गरेको न्यूनतम रोजगार बापतको कामको गणना आगामी आर्थिक वर्षमा गरिनेछ ।

(३) उपदफा (१) बमोजिमको परिवारको तर्फबाट बेरोजगार परिवारका बेरोजगार सदस्यहरूले आफूहरूमध्येबाट अनुसूची १२ बमोजिमका बेरोजगार सदस्यको बैंक खातामा सो परिवारले पाउने निर्वाह भत्ताको भुक्तानी गरिनेछ ।

१८.३ निर्वाह भत्ता पाउने परिवारको विवरण अद्यावधिक गरी पठाउनु पर्ने :

(१) रोजगार सेवा केन्द्रले दफा ७५ को उपदफा (१) बमोजिम पहिचान गरेका निर्वाह भत्ता पाउन योग्य परिवार र परिवारको तर्फबाट निर्वाह भत्ता बुझ्ने व्यक्तिको बैंक खाता समेतको अनुसूची १८ बमोजिमको विवरण असार १६ गते भित्र रोजगार व्यवस्थापन सूचना प्रणालीमा अद्यावधिक गरी अनलाइनमार्फत मन्त्रालयमा पठाउनु पर्नेछ ।

(२) मन्त्रालयले त्यस्तो विवरण सो बमोजिम निर्वाह भत्ता प्रदान गर्न लाग्ने रकम समेत यकीन गरी असार २० गते भित्र अनलाइनमार्फत महालेखा नियन्त्रकको कार्यालयमा पठाउनेछ ।

१८.४ निर्वाह भत्ता वितरण : (१) महालेखा नियन्त्रकको कार्यालयले सम्बन्धित कोष तथा लेखा नियन्त्रण कार्यालयमार्फत असार २५ गतेभित्र दफा ७५ को उपदफा (३) बमोजिम बैंक खातामा निर्वाह भत्ताको भुक्तानी गर्ने व्यवस्था मिलाउनु पर्नेछ ।

(२) यस बमोजिम निर्वाह भत्ता वितरण भएको विवरण कोष तथा लेखा नियन्त्रण कार्यालयले रोजगार व्यवस्थापन सूचना प्रणालीमा अद्यावधिक गरी अनलाइनद्वारा महालेखा नियन्त्रकको कार्यालयमार्फत मन्त्रालयमा पठाउनु पर्नेछ ।

परिच्छेद-१९

पारदर्शिता र उत्तरदायित्व

१९.१ सार्वजनिक सुनुवाई गर्नु पर्ने : मन्त्रालय, प्रदेशको सम्बन्धित मन्त्रालय र सम्बन्धित गाउँ कार्यपालिकाले आ-आफ्नो क्षेत्रभित्रका कार्यक्रमहरूको सम्बन्धमा कार्यक्रमका लाभग्राहीहरूको संलग्नतामा वर्षको कम्तिमा एक पटक सार्वजनिक सुनुवाई कार्यक्रम आयोजना गर्नु पर्नेछ ।

१९.२ अद्यावधिक सूचना तथा जानकारी सार्वजनिक गर्नु पर्ने : मन्त्रालय, क्षेत्रगत आयोजनाहरू, प्रदेशको सम्बन्धित मन्त्रालय र गाउँ कार्यपालिकाको कार्यालयले आ-आफ्नो क्षेत्रभित्रका कार्यक्रम सम्बन्धी सम्पूर्ण सूचना तथा जानकारी अद्यावधिक गरी नियमित रूपमा सार्वजनिक गर्नु पर्नेछ ।

१९.३ सूचना प्रकाशन तथा प्रसारण गर्नु पर्ने : यस कार्यक्रमसँग सम्बन्धित सूचना तथा जानकारीहरू मन्त्रालय, प्रदेशको सम्बन्धित मन्त्रालय र गाउँ कार्यपालिकाको कार्यालयले नियमित रूपमा प्रकाशन तथा प्रसारण गर्नु पर्नेछ । यसका लागि नियमित पत्रकार भेटघाट, प्रेस विज्ञप्ति, छापा तथा विद्युतीय माध्यम तथा सामाजिक सञ्जाल मार्फत सूचना तथा जानकारी प्रकाशन एवं प्रसारण, बुकलेट, बुलेटिन तथा ब्रोशियर प्रकाशन र बारम्बार सोधिने प्रश्नहरू (एफ.ए.क्यू को प्रकाशन लगायतका विधिहरूको अवलम्बन गर्न सकिनेछ ।

१९.४ गुनासो सुन्ने व्यवस्था : (१) **गुनासो पेटिका राख्नु पर्ने:** मन्त्रालय, प्रदेशको सम्बन्धित मन्त्रालय र सम्बन्धित स्थानीय तहले आ-आफ्नो क्षेत्रभित्रका कार्यक्रमहरूका सम्बन्धमा सरोकारवालाहरूका गुनासा सुनुवाई गर्न वडा कार्यालय, आयोजना कार्यालय, गाउँ कार्यपालिकाको कार्यालय, प्रदेशको सम्बन्धित मन्त्रालय र मन्त्रालयमा गुनासो पेटिका राख्नु पर्नेछ ।

(२) **सेवाग्राही सन्तुष्टि सर्वेक्षण:** यो कार्यक्रमप्रतिको नागरिक प्रतिक्रिया र पृष्ठपोषण बुझ्न मन्त्रालय, प्रदेशको सम्बन्धित मन्त्रालय र सम्बन्धित गाउँ कार्यपालिकाको कार्यालयको कार्यालयले वार्षिक रूपमा आ-आफ्नो क्षेत्रभित्रका कार्यक्रममा प्रत्यक्ष संलग्न सेवाग्राहीहरूबाट अनुसूची १९ बमोजिमको सेवाग्राही सन्तुष्टि सर्वेक्षण गर्नु पर्नेछ ।

(३) **विद्युतीय माध्यमबाट गुनासो राख्न सकिने:** कुनै पनि सेवाग्राहीले यो कार्यक्रमसँग सम्बन्धित गुनासो कार्यक्रमसँग सम्बन्धित जुनसुकै निकायमा वेभपेज, इमेल, टेलिफोन, मोबाईल टेक्स्ट, सामाजिक सञ्जालको आधिकारिक पेज, फ्याक्स आदि जस्ता विद्युतीय माध्यमबाट पठाउन सक्नेछन् । मन्त्रालयले

संघ, प्रदेश र स्थानीय तीनै तहमा गुनासोको व्यवस्थापन विद्युतीय माध्यमबाटै गर्ने प्रणालीको विकास गरी कार्यान्वयन गर्न गराउन सक्नेछ ।

(४) गुनासाहरूको शीघ्र सम्बोधन गर्नु पर्ने: मन्त्रालय, प्रदेशको सम्बन्धित मन्त्रालय र गाउँ कार्यपालिकाले आ-आफ्नो क्षेत्रभित्रका कार्यक्रम सम्बन्धमा यस दफामा उल्लिखित जुनसुकै माध्यमबाट प्राप्त गुनासाको संकलन गरी प्राथमिकताका आधारमा गुनासो प्राप्त भएको मितिले पन्ध्र दिनभित्रमा गुनासाको सम्बोधन गरिसक्नु पर्नेछ ।

परिच्छेद-२०

बजेट व्यवस्था र खर्च प्रणाली

२०.१ पारिश्रमिक बापतको खर्च व्यवस्थापन : (१) सम्बन्धित आयोजनाको विनियोजित

बजेटबाटै पारिश्रमिक भुक्तानी दिनुपर्ने: यस कार्यक्रम अन्तर्गत नेपाल सरकारका विषयगत मन्त्रालयहरू, प्रदेश सरकारका विषयगत मन्त्रालयहरू र स्थानीय तहहरूले आ-आफ्ना आयोजनाहरूमा सिर्जना हुने रोजगारीमा रोजगार सेवा केन्द्रबाट खटाइएका श्रमिकहरूलाई काम लगाए वापतको पारिश्रमिक सम्बन्धित आयोजनामा विनियोजित बजेटबाटै भुक्तानी दिनु पर्नेछ ।

(२) विशेष कार्यक्रमका लागि बजेट विनियोजन गर्नु पर्ने: मन्त्रालय, प्रदेशको सम्बन्धित मन्त्रालय र स्थानीय तहले आ-आफ्नो क्षेत्रभित्र रोजगारी सिर्जनाका विशेष कार्यक्रम तर्जुमा गरी कामका लागि पारिश्रमिकको आधारका आयोजनाहरू कार्यान्वयन गर्दा सोको लागि आ-आफ्नो वार्षिक बजेटमा बजेट विनियोजन गर्नु पर्नेछ ।

(३) नियमित खर्च प्रक्रिया बमोजिम नै हुने: माथिका उपदफाहरूमा उल्लिखित खर्चको प्रक्रिया तत्तत् तह तथा निकायहरूका सम्बन्धित कार्यक्रम एवं आयोजनाहरूको नियमित खर्च प्रक्रिया बमोजिम नै हुनेछ ।

२०.२ पारिश्रमिक बाहेकको खर्चको व्यवस्थापन : पारिश्रमिक बाहेक यो कार्यक्रमका लागि आवश्यक पर्ने देहाय बमोजिमका खर्चहरूको व्यवस्थापन गर्न आवश्यक पर्ने बजेट मन्त्रालय अन्तर्गत विनियोजन भई खर्च हुनेछ । (क) मन्त्रालयमा यो कार्यक्रम हेर्ने महाशाखाको व्यवस्थापकीय खर्च वापतको रकम, (ख) मन्त्रालयबाट हुने अनुगमन तथा मूल्याङ्कन र अध्ययन अनुसन्धान वापतको खर्च रकम, (ग) रोजगार व्यवस्थापन सूचना प्रणालीको विकास, स्थापना र सञ्चालन खर्च वापतको रकम, (घ) मन्त्रालयले गर्ने गोष्ठी, अन्तरक्रिया, छलफल, कार्यशाला, सेमिनार आदि वापतको खर्च वापतको रकम,

(ङ) प्रदेशमा कार्यक्रमको अनुगमन तथा मूल्याङ्कन र रणनीतिक सञ्चार वापतको रकम,

(च) स्थानीय तहमा रहने रोजगार सेवा केन्द्रको प्रशासनिक खर्च र कार्यक्रम सञ्चालन खर्च वापतको रकम,

(छ) रोजगार संयोजकको तलब, सुविधा वापतको रकम,

(ज) दफा ६१ बमोजिमको अभिमुखीकरण कार्यक्रमको खर्च वापतको रकम,

(झ) यस कार्यक्रम अन्तर्गत श्रमिकलाई सार्वजनिक निर्माण तथा अन्य सार्वजनिक क्षेत्रका आयोजनामा काममा लगाउँदा गरिने दुर्घटना बीमा वापतको खर्च ।

२०.३ प्रदेश र स्थानीय तहलाई दिइने रकम : (१) प्रधानमन्त्री रोजगार कार्यक्रम सञ्चालन निर्देशिकाको दफा ८३ बमोजिम मन्त्रालय अन्तर्गत विनियोजित बजेट मध्ये मन्त्रालयले खण्ड (ङ) बमोजिमको

रकम प्रदेशको सम्बन्धित मन्त्रालयलाई र खण्ड (च), (छ) र (ज) बमोजिमको रकम सम्बन्धित स्थानीय तहलाई सशर्त अनुदानका रूपमा उपलब्ध गराउनेछ ।

२०.४ लेखापालन तथा लेखापरीक्षण : (१) यो कार्यक्रममा प्रदेश र स्थानीय तहलाई मन्त्रालयले प्रदान गर्ने सशर्त अनुदान रकमको खर्चको प्रचलित कानून बमोजिम लेखापालन गर्ने र आन्तरिक तथा अन्तिम लेखापरीक्षण गराउने जिम्मेवारी सम्बन्धित प्रदेश र स्थानीय तहको हुनेछ ।

(२) नेपाल सरकारका विषयगत मन्त्रालयहरू, प्रदेश सरकारका विषयगत मन्त्रालयहरू र गाउँ कार्यपालिकाले उनीहरूको नियमित वार्षिक बजेट तथा कार्यक्रम कार्यान्वयनबाट सिर्जना गरेको रोजगारीमा हुने खर्चको र दफा १९ को उपदफा (३) बमोजिम सञ्चालन हुने रोजगार आयोजनामा हुने खर्चको लेखापालन र आन्तरिक तथा अन्तिम लेखापरीक्षण सम्बन्धित खर्च गर्ने निकायले नै प्रचलित कानून अनुसार गर्नु गराउनु पर्नेछ ।

परिच्छेद-२१

कसूर र सजाय

२१.१ उजूरी : (१) यस ऐन अन्तर्गतको कसूर गरेको वा गर्न लागेको थाहा पाउने जोसुकैले पैंतीस दिनभित्र सम्बन्धित श्रम तथा रोजगार कार्यालयमा उजूरी दिन सक्नेछ ।

(२) उजूरी सम्बन्धी अन्य व्यवस्था तोकिए बमोजिम हुनेछ ।

२१.२ कसूर गरेको मानिने : कसैले देहाय बमोजिमको कार्य गरेमा यस कार्यविधि बमोजिम कसूर गरेको मानिनेछ:-

(क) ऐनको दफा ४ को उपदफा (३) विपरीतको कार्य गरेमा,

(ख) प्रचलित कानून बमोजिम बाहेक रोजगारी दिने व्यक्तिले दफा ६ विपरीत भेदभाव गरेमा,

(ग) रोजगारदाताले दफा ७ विपरीत रोजगारीबाट हटाएमा,

(घ) यस ऐन बमोजिमको बेरोजगार सहायता वा निर्वाह भत्ता प्राप्त गर्न भुट्टा विवरण पेश गरेमा,

(ङ) जुन उद्देश्यको लागि बेरोजगार सहायता रकम लिइएको हो सो उद्देश्यका लागि प्रयोग नगरी अन्यत्र प्रयोग गरेमा ।

२१.३ सजाय : (१) कसैले देहाय बमोजिमको कसूर गरेमा त्यस्तो कसूर गर्ने व्यक्ति वा संस्थालाई श्रम तथा रोजगार कार्यालयले कसूरको मात्रा हेरी देहाय बमोजिमको सजाय गर्नेछ:-

(क) दफा २५ को खण्ड (क) बमोजिमको कसूर गर्नेलाई पाँच हजार रुपैयाँ देखि पच्चीस हजार रुपैयाँसम्म जरिवाना, (ख) दफा २५ को खण्ड (ख) र (ग) बमोजिमको कसूर गर्नेलाई दश हजार रुपैयाँसम्म जरिवाना, (ग) दफा २५ को खण्ड (घ) बमोजिमको कसूर गर्नेलाई त्यस्तो बेरोजगार सहायता वा निर्वाह भत्ता प्राप्त गरेको भए सो रकम असूल उपर गरी सोही बराबरको रकम जरिवाना, (घ) दफा २५ को खण्ड (ङ) बमोजिमको कसूर गर्नेलाई बेरोजगार सहायता बापत प्राप्त गरेको रकम असूल उपर गरी सोही बराबरको रकम जरिवाना ।

(२) उपदफा (१) बमोजिम गरिएको जरिवाना तोकिएको अवधिभित्र नतिर्ने व्यक्ति वा संस्थालाई सम्बन्धित स्थानीय तहले प्रदान गर्ने सेवा सुविधामा रोक लगाउन सम्बन्धित श्रम तथा रोजगार कार्यालयले लेखी पठाउनु पर्नेछ ।

(३) उपदफा (१) बमोजिमको जरिवाना सम्बन्धित व्यक्ति वा संस्थाबाट सरकारी बाँकी सरह असूल उपर गरिनेछ ।

(४) यस दफामा अन्यत्र जुनसुकै कुरा लेखिएको भए तापनि यस ऐन बमोजिमको कार्य अन्य प्रचलित कानून बमोजिम समेत कसूर मानिने रहेछ भने त्यस्तो कसूरमा सो कानून बमोजिम छुट्टै मुद्दा चलाई सजाय गर्न यस दफाको व्यवस्थाले बाधा पर्ने छैन र कसैले यस ऐन विपरीत कुनै कार्य गरे बापत निजलाई प्रचलित कानून बमोजिम यस कार्यविधिमा लेखिए भन्दा बढी सजाय हुने रहेछ भने सोही बमोजिमको सजाय हुनेछ ।

२१.४ पुनरावेदन : (१) यस ऐन बमोजिम श्रम तथा रोजगार कार्यालयले गरेको निर्णय उपर चित्त नबुझ्ने पक्षले निर्णय भएको मितिले पैंतीस दिनभित्र श्रम अदालतमा पुनरावेदन दिन सक्नेछ ।

(२) उपदफा (१) बमोजिम श्रम अदालतबाट भएको निर्णय अन्तिम हुनेछ ।

परिच्छेद-२२

विविध

२२.१ उपसमिति वा कार्यदल गठन गर्न सक्ने : (१) समितिले यस ऐनको कार्यान्वयन गर्न आवश्यकता अनुसार उपसमिति वा कार्यदल गठन गर्न सक्नेछ ।

(२) उपदफा (१) बमोजिम गठित उपसमिति वा कार्यदलको कार्य शर्त समितिले तोकिए बमोजिम हुनेछ ।

२२.२ अनुगमन तथा निरीक्षण : यस ऐन बमोजिम सञ्चालन हुने कार्यक्रमको मन्त्रालय, प्रदेश र स्थानीय तहले नियमित रूपमा अनुगमन तथा निरीक्षण गर्नेछ ।

२२.३ वार्षिक प्रतिवेदन : (१) मन्त्रालयले प्रत्येक आर्थिक वर्षभित्र सम्पन्न गरेका काम कारबाहीको आर्थिक वर्ष समाप्त भएको तीन महिनाभित्र वार्षिक प्रतिवेदन तयार गरी प्रधानमन्त्री तथा मन्त्रपरिषद्को कार्यालयमा पेश गर्नु पर्नेछ ।

(२) उपदफा (१) बमोजिम पेश गरेको प्रतिवेदन प्रधानमन्त्री तथा मन्त्रपरिषद्को कार्यालयले सार्वजनिक गर्नेछ ।

२२.४ नियम बनाउने अधिकार : नेपाल सरकारले यस ऐनको कार्यान्वयन गर्न आवश्यक नियम बनाउन सक्नेछ ।

२२.५ निर्देशिका तथा कार्यविधि बनाउन सक्ने : मन्त्रालयले यो ऐन वा यस ऐन अन्तर्गत बनेको नियमको अधीनमा रही आवश्यकता अनुसार निर्देशिका तथा कार्यविधि बनाई लागू गर्न सक्नेछ ।

२२.६ लक्षित वर्गको लागि विशेष व्यवस्था : यस कार्यक्रममा सूचिकृत बेरोजगार व्यक्तिहरूमध्ये शारीरिक रूपमा अशक्त, काम गर्न नसक्ने गरी अपाङ्गता भएका व्यक्ति र ६ महिनाभन्दा बढीको गर्भवती तथा सुत्केरी महिलालाई परिवारमा अरु कोही पनि व्यक्ति रोजगार नभएको तथा रोजगार गर्न योग्य नभएको अवस्थामा त्यस्तो हरेक परिवारको एकजनाले स्वतः निर्वाह भत्ता प्राप्त गर्नेछ ।

२२.७ बीमा तथा कार्यस्थल सुरक्षा : (१) दुर्घटना बीमा गर्नु पर्ने: यस कार्यक्रम अन्तर्गत श्रमिकलाई काममा खटाउँदा रोजगार सेवा केन्द्रले दुर्घटना बीमा गरी खटाउनु पर्नेछ ।

(२) बीमा खर्चमा श्रमिकको समेत योगदान हुने: उपदफा (१) बमोजिम बीमा गर्दा लाग्ने खर्चको साठी प्रतिशत मन्त्रालयले र बाँकी चालिस प्रतिशत सम्बन्धित श्रमिकले व्यहोर्नु पर्नेछ ।

(३) बीमा बापतको सुविधा: उपदफा (१) बमोजिमको बीमा बापतको सुविधा र सोको भुक्तानी प्रचलित कानून बमोजिम हुनेछ ।

(४) बीमासम्बन्धी व्यवस्थालाई व्यवस्थित गर्न मन्त्रालयले छुट्टै कार्यविधि बनाई लागू गर्नेछ ।

(५) सुरक्षा सावधानी अपनाउनु पर्ने: यस कार्यक्रम अन्तर्गतका रोजगार आयोजनाहरूमा रोजगारीमा लगाउँदा आयोजनाले श्रमिकको सुरक्षाका लागि आवश्यक सावधानी अपनाउनु पर्नेछ ।

(६) **प्राथमिक उपचार बाकस राख्नुपर्ने:** हरेक आयोजना स्थलमा आयोजना प्रमुखले श्रमिकको प्राथमिक तथा आकस्मिक उपचारका लागि आवश्यक पर्ने आधारभूत सामग्री र औषधी भएको प्राथमिक उपचार बाकस राख्ने व्यवस्था मिलाउनु पर्नेछ । यसका लागि आवश्यक स्रोतको व्यवस्था सम्बन्धित आयोजनामा विनियोजित बजेटबाटै गर्नु पर्नेछ ।

२२.८ रोजगार व्यवस्थापन सूचना प्रणाली : (१) **रोजगार व्यवस्थापन सूचना प्रणालीको स्थापना गरिने:** यस कार्यक्रमको सूचना तथा तथ्याङ्क व्यवस्थित गर्न मन्त्रालयले कम्प्युटरमा आधारित रोजगार व्यवस्थापन सूचना प्रणालीको स्थापना गरी सञ्चालन गर्नेछ । यस्तो रोजगार व्यवस्थापन सूचना प्रणालीको केन्द्रीय सर्भर मन्त्रालयमा रहनेछ ।

(२) **सूचना तथा तथ्याङ्क अद्यावधिक राख्नु पर्ने:** यस दफा बमोजिम स्थापना गरिएको रोजगार व्यवस्थापन सूचना प्रणालीलाई प्रदेशको सम्बन्धित मन्त्रालय, महालेखा नियन्त्रकको कार्यालय, कोष तथा लेखा नियन्त्रण कार्यालयहरू र प्रत्येक स्थानीय तहमा रहने रोजगार सेवा केन्द्रसम्म विस्तार गरिनेछ । यस कार्यक्रमसँग सम्बन्धित सबै प्रकारका सूचना तथा तथ्याङ्कलाई हरेक रोजगार सेवा केन्द्रले नियमित रूपमा रोजगार व्यवस्थापन सूचना प्रणालीमा प्रविष्टि गरी अद्यावधिक राख्नु पर्नेछ ।

(३) **रोजगार व्यवस्थापन सूचना प्रणालीको प्रयोग गर्नुपर्ने:** गाउँ कार्यपालिकाको कार्यालयको कार्यालय, प्रदेशको सम्बन्धित मन्त्रालय, मन्त्रालय, महालेखा नियन्त्रक कार्यालय र कोष तथा लेखा नियन्त्रक कार्यालयले यो कार्यक्रमको सूचना संकलन वा प्राप्ती, प्रगति प्रतिवेदन, तथ्याङ्कको सार्वजनिकीकरण र भुक्तानी गर्न रोजगार व्यवस्थापन सूचना प्रणालीको प्रयोग अनिवार्य रूपमा गर्नु पर्नेछ ।

(४) **करारमा कर्मचारी लिई काममा लगाउन सक्ने:** रोजगार व्यवस्थापन सूचना प्रणालीको विकास, स्थापना र सञ्चालन गर्न मन्त्रालयले आवश्यकता अनुसार प्राविधिक कर्मचारी नियमानुसार करारमा लिई काममा लगाउन सक्नेछ ।

२२.९ प्राविधिक सहायता लिन सक्ने : मन्त्रालयले अर्थ मन्त्रालयको सहमतिमा विभिन्न विकास साभेदार संस्था तथा मुलुकहरूबाट यो कार्यक्रमको तर्जुमा, प्रवर्द्धन, कार्यान्वयन र अनुगमन तथा मूल्यांकनका लागि आवश्यक पर्ने प्राविधिक सहायता लिन सक्नेछ ।

२२.१० नीतिगत निर्णय, निर्देशन र समन्वय : (१) यस कार्यक्रमको सम्बन्धमा आ-आफ्नो क्षेत्राधिकार भित्र आवश्यक नीतिगत निर्णय गर्ने, निर्देशन दिने र समन्वय गर्ने जिम्मेवारी संघ, प्रदेश र स्थानीय तहमा रहने निर्देशक समितिहरूको हुनेछ ।

(२) संघमा विषयगत मन्त्रालयहरू बीचमा कार्यक्रमको कार्यान्वयनका सम्बन्धमा आवश्यक समन्वय र सहकार्य गर्न मन्त्रालयले कार्यक्षेत्रगत शर्त र कार्यविधि तोकी मन्त्रालयको सचिवको अध्यक्षतामा सम्बन्धित मन्त्रालयका योजना महाशाखा प्रमुख सदस्य रहने एक अन्तर मन्त्रालय समन्वय समिति गठन गर्न सक्नेछ ।

२२.११ सम्झौता गर्न सक्ने : मन्त्रालयले यो कार्यक्रम कार्यान्वयन पूर्व प्रदेशको सम्बन्धित मन्त्रालय र गाउँ कार्यपालिकासँग पारस्परिक सहयोग, सहकार्य र समन्वय कायम गर्न आवश्यक सम्झौता गर्न सक्नेछ ।

२२.१२ बाधा अड्काउ फुकाउन र व्याख्या गर्न सक्ने : स्थानीय तहले यस कार्यविधि, नियमावली र निर्देशिका विपरित नहुने गरी यस निर्देशिकाको कार्यान्वयनमा वा कार्यक्रम सञ्चालनमा आइपर्ने बाधा अड्काउ फुकाउन वा कुनै द्विविधा परेमा व्याख्या गर्न सक्नेछ ।

२२.१३ अनुसूचीमा हेरफेर गर्न सक्ने : स्थानीय तहले यस कार्यविधिको अनुसूचीहरूमा आवश्यक हेरफेर गर्न सक्नेछ ।

अनुसूची-१
(नियम ७ को उपनियम (१) सँग सम्बन्धित)
न्यूनतम रोजगारमा संलग्न हुन चाहने
बेरोजगार व्यक्तिले दिने निवेदनको ढाँचा

(मिति २०७५।१२।०४ गतेको मा. मन्त्रीस्तरको निर्णयानुसार संशोधित)

श्रीनं. वडा कार्यालय,
बागमती गाउँपालिका, जिल्ला ललितपुर

मिति :

रोजगारीको हक सम्बन्धी ऐन, २०७५ ले गरेको व्यवस्था बमोजिम मैले न्यूनतम रोजगारीको अवसर नपाएको र म तोकिए बमोजिमको आय आर्जन हुने स्वरोजगारमा संलग्न नभएको हुँदा नेपाल सरकार/प्रदेश सरकार/स्थानीय तहद्वारा संचालित न्यूनतम रोजगार कार्यक्रममा संलग्न हुन देहाय बमोजिमको विवरण सहित यो निवेदन पेश गरेको छु ।

१. नाम, थर

२. लिंग: क) पुरुष ख) महिला ग) अन्य

३. पारिवारिक विवरण:

(अ) वर्ग/समूह: -तपाईं आफूलाई कुन वर्ग/समूहमा राख्न रुचाउनुहुन्छ ? छान्नुहोस्)

क) आदिवासी जनजाति	ख) दलित	ग) वैश्य	घ) मुसलमान	ङ) ब्राह्मण	च) क्षेत्री	छ) मधेशी	ज) अन्य...
-------------------	---------	----------	------------	-------------	-------------	----------	------------

आ) अल्पसंख्यक समूदाय : हो/होइन

इ) लोपोन्मुख जनजाती : हो/होइन

ई) सीमान्तकृत वर्ग : हो/होइन (यदि हो भने, अतिसीमान्तकृत वर्ग: हो/होइन)

(उ) परिवारकोसंख्या: जम्मा: महिला: पुरुष:

१८-५९ उमेर समूहको सदस्य संख्या:

(ऊ) परिवारमा अपाङ्गता भएका सदस्य: छ / छैन (यदि छ भने उल्लेख गर्नुहोस्)

१. नाम: उमेर:..... अशक्तताको प्रकृति: पूर्ण अशक्त/अति अशक्त/ मध्यम/सामान्य

२. नाम: उमेर:..... अशक्तताको प्रकृति: पूर्ण अशक्त/अति अशक्त/ मध्यम/सामान्य

(ऐ) आवेदक गर्भवती वा सुत्केरी भएकी महिला भएमा उल्लेख गर्ने ।

गर्भवती(महिना) वा सुत्केरी भएमा(महिना)

४. स्थायी ठेगाना : प्रदेश जिल्ला न.पा./गा.पा..... वडा नं

५. अस्थायी ठेगाना : प्रदेश जिल्ला न.पा./गा.पा..... वडा नं

६. सम्पर्क विवरण (उपलब्ध भएसम्म) फोन/मोबाइल नं. ईमेल

७. प्राथमिकताक्रम निर्धारण प्रयोजनका लागि आवश्यक थप विवरण:

क) कृषि उत्पादनले वर्षमा ३ महिनासम्म खान (कृषिमा आश्रित परिवारको सदस्य भएमा)	पुग्छ	पुग्दैन
ख) बसोबासका लागि आफ्नै घर	भएको	नभएको
ग) घरमूली एकल महिला	हो	होइन
घ) शहिद परिवार तथा बेपत्ता परिवारको सदस्य	हो	होइन
ङ) परिवारमा काम गर्ने उमेर (१८-५९) समूहको र काम गर्न सक्ने शारीरिक अवस्था भएको परिवारको सदस्य	छ	छैन

८. आवेदकको कामको अनुभव सम्बन्धी विवरण

कार्यक्षेत्र	पद	काम गरेको अवधि		संस्था (यदि भएमा)
		देखि	सम्म	

९. परिवारका सदस्य र रोजगारीको अवस्था (निवेदक सहित)

नाम	निवेदक सँगको नाता	नागरिकता / रा.प.प. सम्बन्धी विवरण			जन्म मिति	शैक्षिक योग्यता (निरक्षर, साक्षर, आधारभूत, एस.एल.सी, उच्च मा.वी. स्नातक वा सो भन्दा बढि)	हाँसिल गरेको सीप		रोजगारीको अवस्था (स्वदेश / विदेश / स्वरोज गार / बेरोजगार)	सामाजिक सुरक्षा कोष वा अन्य सरकारी कोष वा रोजगारदाताब ाट नियमित रूपमा कुनै सहयता लिईरहेको / नरहेका
		ना प्र.नं. / रा.प.प.नं.	जारी मिति	जारी जिल्ला			सीपको विवरण	(दक्ष, अर्धदक्ष, अदक्ष)		

१०. वार्षिक पारिवारिक आय : रु..... (अक्षरेपी

११. काम गर्न चाहेको क्षेत्र (एकभन्दा बढी क्षेत्रहरू छनौट गर्न सकिने):

कृषि, सहकारी तथा पशु विकास	उर्जा, सिंचाइ तथा नदी नियन्त्रण	खानेपानी तथा सरसफाई	वन तथा वातावरण	पर्यटन प्रवर्द्धन	सडक यातायात	शिक्षा, युवा तथा खेलकुद	पुनः निर्माण	सामूदायिक पूर्वाधार निर्माण	ठूला तथा राष्ट्रिय गौरवका आयोजना	सूचना तथा संचार प्रविधि	उद्योग	स्वास्थ्य	अन्य
--	---	---------------------------	-------------------	----------------------	----------------	----------------------------------	-----------------	-----------------------------------	--	----------------------------------	--------	-----------	---------------

१२. काममा खटिन चाहेको सम्भावित समय देखि सम्म

१३. बैङ्क खाताको विवरण (उपलब्ध भएमा): बैङ्कको नाम:

ठेगाना: खाता नंबर:

खाताको प्रकार

उपरोक्त बमोजिमको विवरण साँचो हो, भुठ्ठा ठहरे प्रचलित कानून बमोजिम सहुंला/बुभाउंला भनी सहिछाप गर्ने ।

निवेदकको सही

मिति:

अनुसूची-२
(नियम ७ को उपनियम (४) सँग सम्बन्धित)
बेरोजगार व्यक्तिको अद्यावधिक विवरणको ढाँचा

रोजगार सेवा केन्द्र

बागमती गाउँकार्यपालिका

सि.नं.	बेरोजगार	व्यक्तिको नाम, थर	वतन	बेरोजगार व्यक्तिको जन्म मिति	बेरोजगार व्यक्तिको बाबुको नाम, थर	नागरिकता नं/ नागरिकता जारी भएको जिल्ला	पारिवारिक संकेत नं. कैफियत
१.							
२.							
३.							
४.							

प्रमाणित गर्नेको नाम :

दस्तखत:

मिति :

अनुसूची-३
(नियम ८ को उपनियम (१) सँग सम्बन्धित)
श्रमिक माग गर्ने निवेदनको ढाँचा

श्री रोजगार सेवा केन्द्र

मिति :

बागमती गाउँ कार्यपालिका, नगर कार्यपालिका, जिल्ला ललितपुर ।

ललितपुर जिल्ला बागमती गाउँपालिका वडा नं.स्थित मेरो

कम्पनी/उद्योग/फर्मलाई ललितपुर जिल्ला बागमती गाउँपालिका वडा नं. मा काम गर्न तपशिल बमोजिमका श्रमिकहरू आवश्यक भएकोले बेरोजगार सूचीमा रहेका व्यक्तिहरू मध्येबाट श्रमिक उपलब्ध गराईदिनु हुन यो निवेदन पेश गरेको छु ।

१. रोजगारदाताको नाम र ठेगाना : सम्पर्क नं.....

२. रोजगारदाताको उद्योग/व्यवसायको प्रकृति : उत्पादनमूलक/सेवामूलक

३. काम गर्नुपर्ने क्षेत्र :(वन, कृषि, उद्योग, अन्य.....)

४. आवश्यक कामदारको प्रकृति : दक्ष/अदक्ष

सि.नं.	श्रमिकको पद	आवश्यक संख्या		कार्यविवरण छोटकरीमा	आवश्यक न्यूनतम शैक्षिक योग्यता र सीप	काम उपलब्ध हुने समयवाधि (दिनमा खुलाउने)
		दक्ष	अदक्ष			

रोजगारदाताको दस्तखत :

कार्यालयको छाप :

मिति :

अनुसूची-४
(नियम ९ को उपनियम (२) सँग सम्बन्धित)
रोजगारदाताको विवरण

१. रोजगारदाताको नाम र ठेगाना : सम्पर्क नं.....
२. रोजगारदाताको उद्योग/व्यवसायको प्रकृति : उत्पादनमूलक/सेवामूलक/अन्य (.....)
३. जनशक्तिको दरबन्दी संख्या :
४. हाल रिक्त रहेको जनशक्तिको प्रकृति र आवश्यक योग्यता :
५. रोजगारी उपलब्ध गराउन सक्ने स्थान :
- क. गाउँ कार्यपालिका/नगर कार्यपालिका :
- ख. वडा नं.
- ग. जिल्ला :
६. कामको प्रकृति : स्थायी/अस्थायी/करार/दैनिक ज्यालादारी
७. एक आर्थिक वर्षमा रोजगारी प्रदान गर्न सक्ने अवधि : एक सय दिनसम्म/दुई सय दिनसम्म/तीन सय पैसठ्ठी दिनसम्म

रोजगारदाताको दस्तखतः
रोजगारदाताको कार्यालयको छाप
मिति :

अनुसूची-५
(नियम १८ को उपनियम (१) सँग सम्बन्धित)
निर्वाह भत्ता पाउनको लागि
बेरोजगार व्यक्तिले दिने निवेदनको ढाँचा

श्री रोजगार सेवा केन्द्र

मिति :

बागमती गाउँ कार्यपालिका, ललितपुर जिल्ला ।

म न्यूनतम रोजगारमा संलग्न हुन ईच्छुक भई वडा कार्यालय,

गाउँ कार्यपालिका/नगर कार्यपालिकामा निवेदन दिएको तर दिनको मात्र

रोजगारी उपलब्ध भएको/रोजगार उपलब्ध नभएकोमा मलाई दिन बराबरको

रकम नियमानुसार निर्वाह भत्ताको रूपमा उपलब्ध गराइदिनु हुन अनुरोध गर्दै यो निवेदन पेश गरेको

छु ।

१. नाम, थर : सम्पर्क नं.

२. स्थायी ठेगाना : न.पा./गा.पा. वडा नं.....

३. अस्थायी ठेगाना : न.पा./गा.पा. वडा नं.....

४. नागरिकता नं. र जारी भएको जिल्ला

५. वार्षिक पारिवारिक आय : रु..... (अक्षरेपी))

६. बैंक खाता नं. बैंकको नाम.....

म र मेरो परिवारको कुनै पनि सदस्यले रोजगारीको हकसम्बन्धी ऐन, २०७५ को दफा २२ को उपदफा (४) र (५) बमोजिमको कुनै अवस्था विद्यमान नरहेको भनी स्वघोषणा गर्दछु । साथै निर्वाह भत्ता बापत प्राप्त हुने रकम आफू स्वरोजगार हुनको लागि प्रयोग गर्नेछु ।

उपर्युक्त बमोजिमको विवरण साँचो हो, भुट्टा ठहरे प्रचलित कानून बमोजिम सहुंला/बुभाउंला भनी सहिछाप गर्ने ।

निवेदकको दस्तखत:

मिति :

अनुसूची-६
(नियम १८ को उपनियम (८) सँग सम्बन्धित)
मञ्जुरीनामा

हामी देहाय बमोजिमका परिवारका सदस्यहरूले हाम्रो परिवारलाई प्राप्त हुने निर्वाह भत्ता बुझ्नेको लागि देहाय बमोजिमको विवरण भएको हाम्रो परिवारको सदस्यलाई यो मञ्जुरीनामा दिई पठाएका छौं । निजलाई उक्त निर्वाह भत्ता उपलब्ध गराइदिनु हुन अनुरोध गर्दछौं । यसमा हामीले पछि कुनै किसिमको दावी विरोध गर्ने छैनौं, पछि कुनै दावी विरोध गरेमा यसै मञ्जुरीनामाद्वारा बदर गरिदिनु भएमा हाम्रो मञ्जुरी छ ।

परिवारको विवरण

नाम,थर	निर्वाह भत्ता बुझ्ने व्यक्तिसँगको नाता	नागरिकता नं.	व्यक्तिको लाभग्राही परिचयपत्र नं.	हस्ताक्षर	औंठा छाप	
					दाँया	बाँया

मञ्जुरीनामा पाउनेको

दस्तखत :

नाम :

ठेगाना :

नागरिकता नं. :

परिवार संकेत नं. :

लाभग्राही परिचयपत्र नं. :

बैंक खाता नं.

मिति :

अनुसूची-७
(नियम १९ सँग सम्बन्धित)
बेरोजगार व्यक्तिले गरेको स्वघोषणाको ढाँचा

श्री रोजगार सेवा केन्द्र

मिति :

बागमती गाउँ कार्यपालिका, जिल्ला ललितपुर ।

म निर्वाह भत्ता प्राप्त गर्न योग्य भएकोले देहाय बमोजिमको शर्तको पालना गर्ने गरी स्वघोषणा गर्दछु ।
शर्तको पालना नगरेमा कानून बमोजिम सहूला बुझाउँला ।

१. नाम, थर :

२. स्थायी ठेगाना : न.पा./गा.पा. वडा नं.....

३. अस्थायी ठेगाना : न.पा./गा.पा. वडा नं.....

४. नागरिकता नं. र जारी भएको जिल्ला

५. पारिवारिक कोड नं.

६. बैङ्क खाता नं. बैङ्कको नाम.....

शर्तहरू:

(क) निर्वाह भत्ता रकमको दुरुपयोग गर्ने छैन ।

(ख) असल आचरणमा रहनेछु ।

(ग) रोजगार प्राप्त गर्न तथा स्वरोजगार बन्नको लागि निरन्तर प्रयत्नरत रहनेछु ।

(घ) नागरिकको कर्तव्य पालना गर्नेछु ।

स्वघोषणा गर्ने बेरोजगार व्यक्तिको दस्तखत:

मिति :

अनुसूची ८
(दफा १८ को उपदफा (४) सँग सम्बन्धित)
लाभग्राही परिचयपत्र
पहिलो पाना

नेपाल सरकार
श्रम, रोजगार तथा सामाजिक सुरक्षा मन्त्रालय
प्रदेश नं. ३, ललितपुर जिल्ला
बागमती गाउँपालिका
लाभग्राही परिचयपत्र

फोटो नाम :
ठेगाना :
नागरिकता/राष्ट्रिय परिचयपत्र नं. :
परिचयपत्र जारी मिति :
प्रमाणित गर्ने कर्मचारीको हस्ताक्षर :

दोश्रो पाना

पारिवारिक विवरण

संकेत नम्बर	नाम	लाभग्राहीसँगको नाता	नागरिकता प्रमाणपत्र नम्बर	कैफियत

तेस्रो पाना

रोजगारीको विवरण:

काम गरेको आयोजनाको नाम	अवधि		कामको प्रकृति	प्रमाणित गर्ने आयोजना प्रमुख	दस्तखत	कार्यालयको छाप
	देखि	सम्म				

चौथो पाना

रोजगार आयोजनामा काम गर्दा प्रत्येक श्रमिकले देहाय अनुसारको आचरण र अनुशासनको पालना गर्नु पर्नेछः

- (क) समयको पालना गर्ने,
- (ख) समूहमा मिलेर काम गर्ने,
- (ग) सुपरिवेक्षकको निर्देशन बमोजिम कार्य गर्ने,
- (घ) असल आचरण र अनुशासन कायम गर्ने,
- (ङ) कार्यस्थलमा आयोजनाले उपलब्ध गराएका सुरक्षा सामाग्रीहरू लगाउने,
- (च) आयोजना स्थलमा खटिएको प्राविधिकले दिएको निर्देशन बमोजिम कार्यस्थल सुरक्षाका उपायहरूको अवलम्बन गर्ने,
- (छ) कार्यस्थलमा सहकर्मीसँग वा अन्य कुनै व्यक्तिसँग भैँभगडा नगर्ने नगराउने,
- (ज) कार्यस्थलमा साम्प्रदायिक सद्भाव विथोलिने खालका कुनै व्यवहार नगर्ने नगराउने,
- (झ) कार्यस्थलमा लैंगिक, जातीय, क्षेत्रीय, धार्मिक, सांस्कृतिक तथा यौनजन्य हिंसा र विभेद नगर्ने नगराउने ।

अनुसूची ९
(दफा २० को उपदफा (१) सँग सम्बन्धित)
रोजगारमूलक आयोजनाले रोजगार सेवा केन्द्रमा
श्रमिक माग गर्ने फाराम

श्री रोजगार सेवा केन्द्र,
गाउँपालिका/नगरपालिका, ।

मिति :

.....जिल्ला.....गाउँपालिका/नगरपालिकामा अवस्थित
।योजनालाई.....जिल्ला.....गाउँपालिका/नगरपालिका
 वडा नं..... मा काम गर्न तपसिल बमोजिमका श्रमिकहरू आवश्यक भएकोले त्यहाँ बेरोजगार
 सूचीमा रहेका व्यक्तिहरू मध्येबाट श्रमिक उपलब्ध गराईदिनु हुन अनुरोध गर्दछु ।

१. आयोजनाको नाम र ठेगाना :
२. आयोजना सञ्चालन गर्ने निकाय :
३. काम गर्नुपर्ने क्षेत्र :(वन, कृषि, निर्माण, अन्य.....)
४. आवश्यक श्रमिकको प्रकृति

सि.नं.	श्रमिकको पद	आवश्यक संख्या		कार्यविवरण छोटकरीमा	आवश्यक न्यूनतम शैक्षिक योग्यता र सीप	काम उपलब्ध हुने समयावधि (दिनमा खुलाउने)
		दक्ष	अदक्ष			

आयोजना प्रमुखको दस्तखत :
 कार्यालयको छाप :
 मिति :

अनुसूची १०
(दफा २३ सँग सम्बन्धित)
निजी, सहकारी तथा गैरसरकारी संस्थाहरूले
रोजगार सेवा केन्द्रमा श्रमिक माग गर्ने फाराम

श्री रोजगार सेवा केन्द्र

मिति :

बागमती गाउँपालिका, ललितपुर ।

ललितपुर जिल्ला बागमती गाउँपालिका अवस्थित मेरो कम्पनी/उद्योग/
व्यवसाय/फर्मलाई ललितपुर जिल्ला बागमती गाउँपालिका वडा नं..... मा काम गर्न तपशिल
बमोजिमका श्रमिकहरू आवश्यक भएकोले त्यहाँ बेरोजगार सूचीमा रहेका व्यक्तिहरू मध्येबाट उपलब्ध
गराईदिनु हुन अनुरोध गर्दछु ।

१. रोजगारदाताको नाम र ठेगाना :

२. सम्पर्क नम्बर ई-मेल

३. रोजगारदाताको उद्योग/व्यवसायको प्रकृति : उत्पादनमूलक/सेवामूलक

४. काम गर्नुपर्ने क्षेत्र :

५. आवश्यक श्रमिकको प्रकृति : दक्ष/अर्धदक्ष/अदक्ष

६. आवश्यक श्रमिक सम्बन्धी विवरण:

क्र.नं.	श्रमिकको पद	आवश्यक संख्या	कार्यविवरण छोटकरीमा	आवश्यक न्यूनतम शैक्षिक योग्यता, अनुभव र सीप	काम उपलब्ध हुने समयावधि (दिनमा खुलाउने)
---------	-------------	---------------	---------------------	---	---

रोजगारदाताको दस्तखत :

कार्यालयको छाप

अनुसूची ११
(दफा ३० संग सम्बन्धित)
श्रमिक समूहको कार्य सुपरिवेक्षण प्रतिवेदन

श्री रोजगार सेवा केन्द्र
बागमती गाउँपालिका, लतिलपुर ।

मिति :

विषय : सुपरिवेक्षण प्रतिवेदन पेश गरेको सम्बन्धमा ।

प्रस्तुत विषयमा देहाय बमोजिमको आयोजनामा खटाइएका श्रमिकका समूहहरूको कामको तपसिल बमोजिमका पक्षहरूको सुपरिवेक्षण गरी यो प्रतिवेदन पेश गरेको छु ।

१. आयोजनाको नाम र स्थान :
२. गाउँपालिका/नगरपालिका..... ३. वडा नं.
४. आयोजना सञ्चालन गर्ने निकाय :
५. खटाइएको श्रमिकको संख्या : ६. श्रमिक समूह.....
७. कार्यका विभिन्न पक्षहरूको सुपरिवेक्षण:

क्र.नं.	सुपरिवेक्षणका आधारहरू	उपलब्धीको स्तर		
		उत्तम	मध्यम	न्यून
१.	रोजगार आयोजनाको प्राविधिक उपयुक्तता र गुणस्तर			
२.	श्रमिकको आन्तरिक व्यवस्थापन, कार्यस्थल सुरक्षा र प्राथमिक उपचारको व्यवस्था			
३.	आयोजनाको लक्ष्यको तुलनामा सम्पादित कामको परिमाण			
४.	आयोजनाले रोजगारी सिर्जना गरेको श्रमिकको संख्या			
५.	आयोजनाले रोजगारी सिर्जना गरेको कार्यदिन			

८. कमजोरी, कमजोरीका कारण र सुझाव


क्र.सं.	कमजोरी	कमजोरीका कारणहरू	सुधारका लागि पृष्ठपोषण
१.			
२.			
३.			
४.			
५.			

९. सुपरिवेक्षकको धारणा:

प्रतिवेदकको नाम, थर :

पद तथा कार्यालय :

अनुसूची १२
(दफा ३५ को उपदफा (१) सँग सम्बन्धित)
तालिम लिने प्रशिक्षार्थी बेरोजगार व्यक्तिको कबुलियतनामा



लिखितम् बस्ने..... को छोरा/छोरी
को नाति/नातिनी वर्ष..... को.....
ले..... प्रतिष्ठानमा महिना तालीम प्राप्त गरे पश्चात तपसिल
बमोजिमका शर्तहरूको अधिनमा रही कम्तीमा तीन वर्षसम्म सोही प्रतिष्ठानले उपलब्ध गराएको मेरो
योग्यता र सीप अनुसारको काम गर्नेछु । यदि यस कबुलियतनामा बमोजिमको शर्त पालना नगरेमा
कानून बमोजिम सहूला बुझाउँला ।

तपसिल :

१. उपलब्ध गराइएको तालीम तोकिएको मिति, स्थान र समयमा गई अनुशासित तथा जिम्मेवारीपूर्ण हंगबाट लिनेछु ।
२. आफ्नो योग्यता र सीप बढाउन तालीमबाट सिकेका कुराहरूलाई उपयोग गर्नेछु ।
३. शारीरिक अपाङ्गता वा अशक्तता भएको अवस्थामा बाहेक तालीम प्राप्त गरे पश्चात काम गर्न नसक्ने गरी कम्तीमा तीन वर्षसम्म सोही प्रतिष्ठानले उपलब्ध गराएको मेरो योग्यता र सीप अनुसारको नियमित काम गर्नेछु ।

तालीम प्राप्त गर्ने व्यक्तिको दस्तखत :

औठा छाप	
दायाँ	बाँया

ईति सम्वत् २०... महिना.....गते.....रोज.....शुभम् ।
फोटो

अनुसूची १३
(दफा ३५ को उपदफा (२) सँग सम्बन्धित)
वित्तीय प्रोत्साहन लिने प्रतिष्ठानले गर्नुपर्ने कबुलियतनामा

लिखितम् जिल्ला ललितपुर, बागमती गाउँपालिका..... वडा नं..... स्थित
..... प्रतिष्ठानको तर्फबाट अख्तियार प्राप्त म/हामी
..... ले देहायको विवरण भएका श्रमिकहरूलाई यस प्रतिष्ठानमा
मिति गतेदेखि गतेसम्म सञ्चालन हुने महिने
तालीम उपलब्ध गराई तपसिल बमोजिमका शर्तहरूको अधिनमा रही कम्तीमा तीन वर्षसम्म
निजहरूलाई निजहरूको योग्यता र सीप अनुसारको नियमित रोजगारी उपलब्ध गराउन तयार छु/छौं ।
यदि यस कबुलियतनामा बमोजिमको शर्त पालना नगरेमा कानून बमोजिम सहुला बुझाउँला ।

शर्तहरू :

१. तोकिएको मिति, स्थान र समयमा तालीम उपलब्ध गराउनेछु ।
२. तालीम अवधि भर तोकिएको पारिश्रमिक उपलब्ध गराउनेछु ।
३. तालीम प्राप्त गरे पश्चात प्रशिक्षार्थी श्रमिकलाई कम्तीमा तीन वर्षसम्म यही प्रतिष्ठानमा उपलब्ध निजको योग्यता र सीप अनुसारको नियमित रोजगारी उपलब्ध गराउनेछु ।

क्र.नं.	श्रमिकको नाम, थर	ठेगाना	लाभग्राही परिचयपत्र नं.	तालिमको प्रकृति	कैफियत
१.					
२.					

अख्तियार प्राप्त व्यक्तिको (प्रतिष्ठानको तर्फबाट)

दस्तखत :

प्रतिष्ठानको छाप

ईति सम्बत् २०... महिना.....गते.....रोज.....शुभम् ।

अनुसूची १४
(दफा ४८ को उपदफा (१) सँग सम्बन्धित)
करार सम्भौता

श्रम, रोजगार तथा सामाजिक सुरक्षा मन्त्रालय (यसपछि पहिलो पक्ष भनिएको र जिल्ला, गाउँपालिका/नगरपालिका, वडा नं. मा बस्ने श्री (यसपछि दोश्रो पक्ष भनिएको का बीच गाउँपालिका/नगरपालिकाको रोजगार संयोजकको कामकाज गर्न गराउन मिति को निर्णय अनुसार देहायका कार्य/शर्तको अधिनमा रहि दोश्रो पक्षले पहिलो पक्षलाई सेवा उपलब्ध गराउन मन्जुर भएकाले यो करारको संभौता गरी एक/एक प्रति आपसमा बुझि लियौं दियौं :

१. कामकाज सम्बन्धमा : दोस्रो पक्षले आफुलाई तोकिएको संलग्न कार्य विवरण अनुसारको कार्य पहिलो पक्षले तोकेको समय र स्थानमा उपस्थित भई गर्नु पर्नेछ र आवश्यकता अनुसार थप काम गर्नु पर्नेछ ।

२. काम गर्नु पर्ने स्थान :

३. पारिश्रमिक : प्रत्येक महिना व्यतित भएपछि पहिलो पक्षले दोश्रो पक्षलाई मासिक रूपमा रु. (अक्षरेपी रु.)

पारिश्रमिक उपलब्ध गराउनेछ ।

४. आचरणको पालना : दोश्रो पक्षले प्रचलित कानूनमा व्यवस्था भए बमोजिम कर्मचारीले पालना गर्नुपर्ने आचरण तथा अनुशासन सम्बन्धी व्यवस्थाहरू पालना गर्नु पर्नेछ ।

५. बिदा : दोस्रो पक्षलाई सार्वजनिक बिदा र रोजगार संयोजकको पदपूर्ति र सेवा सुविधा सम्बन्धी मापदण्ड, २०७५ ले व्यवस्था गरेका बाहेक अन्य कुनै पनि किसिमको बिदा उपलब्ध हुने छैन । साथै कार्यालयको लागि आवश्यक परेको खण्डमा बिदाको दिनमा पनि सेवा उपलब्ध गराउनु पर्नेछ ।

६. कार्यालय सम्पत्तिको सुरक्षा : दोस्रो पक्षले कार्यालयको चल अचल सम्पत्तिको नोक्सानी वा हिनामिना गरेमा सो को क्षतिपूर्ति वा हानी नोक्सानीको बिगो दोश्रो पक्षले पहिलो पक्षलाई दिनु पर्नेछ ।

७. गोप्यता: दोस्रो पक्षले कार्यालयको कागजपत्र, जिन्सी सामान एवं गोप्य कुरा वा कागजात कुनै अनधिकृत व्यक्ति वा देशलाई उपलब्ध गराएको प्रमाणित भएमा दोस्रो पक्षलाई करारबाट हटाई सोबाट भएको हानी नोक्सानीको क्षतिपूर्ति दोश्रो पक्षबाट भराईनेछ र कालो सूचीमा समेत राखिनेछ ।

८. करार अवधि : यो करार मिति देखि लागु भई मिति सम्मको लागि हुनेछ ।

९. पारिश्रमिक कट्टी र करार सेवाको शर्तको अन्त्य : दोश्रो पक्षले पहिलो पक्षलाई लगातार ७ (सात) दिन भन्दा बढी उक्त सेवा उपलब्ध नगराएमा अनुपस्थित रहेको अवधिको पारिश्रमिक दामासाहिले कट्टा गरिनेछ र सो भन्दा बढी सेवा नगरेमा स्वतः यो संभौता पहिलो पक्षले रद्द गरी अर्को व्यवस्था गर्न बाधा पर्ने छैन । दोश्रो पक्षले शारीरिक रूपमा अस्वस्थ भई वा अन्य कुनै कारणले सेवा दिन असमर्थ भएमा वा काम सन्तोषजनक नभएमा वा आचरण सम्बन्धी कुराहरू बराबर उल्लंघन गरेमा दोश्रो पक्षसँगको संभौता रद्द गर्न सक्नेछ र निजको सट्टा अर्को व्यक्ति करारमा राखी काम लगाउन बाधा पर्ने छैन ।

१०. दाबी नपुग्ने : दोश्रो पक्षले यस करार बमोजिम काम गरेकै आधारमा पछि कुनै पनि पदमा अस्थायी वा स्थायी नियुक्त हुनाका लागि दाबी गर्न पाउने छैन/गर्ने छैन ।

११. प्रचलित कानून लागू हुने : यस संभौतामा उल्लेख नभएको कुरा प्रचलित नेपाल कानून बमोजिम हुनेछ ।
मन्त्रालयको तर्फबाट : दोस्रो पक्ष (करार गर्ने व्यक्ति) :

हस्ताक्षर: हस्ताक्षर:

नाम: नाम:

पद: ठेगाना:

कार्यालयको छाप:

अनुसूची १५
(दफा ४८ को उपदफा (२) सँग सम्बन्धित)
कार्यसम्पादन सम्झौता

श्री वीरबहादुर लोप्चान गाउँपालिका प्रमुख, प्रशासकीय अधिकृत श्री युवराज आचार्य (यसपछि प्रथम पक्ष भनिने) र बागमती गाउँपालिका स्थित रोजगार सेवा केन्द्रका रोजगार संयोजक श्री देवकी आचार्य (यसपछि दोस्रो पक्ष भनिने) बीच भएको

कार्यसम्पादन सम्झौता

रोजगारीको हकसम्बन्धी ऐन, २०७५, रोजगारीको हकसम्बन्धी नियमावली, २०७५, प्रधानमन्त्री रोजगार कार्यक्रम सञ्चालन निर्देशिका, २०७५ तथा रोजगार संयोजकको पदपूर्ति र सेवा सुविधा सम्बन्धी मापदण्ड, २०७५ ले परिर्लक्षित गरे बमोजिम रोजगार संयोजकको भूमिकालाई अझ बढी सक्षम, सदृढ, सेवामुलक र उत्तरदायी बनाई रोजगार सेवा केन्द्रको परिणाममुखी व्यवस्थापन र सञ्चालन गर्न समग्र सेवा प्रवाहलाई सुधार गर्दै नतिजामा आवद्ध गर्न श्रम, रोजगार तथा सामाजिक सुरक्षा मन्त्रालयको मिति चलानी नं. को पत्रका आधारमा देहायका शर्तहरूको अधीनमा प्रथम पक्षले काममा लगाउन र दोस्रो पक्ष कार्यसम्पादन गर्न मन्जुर भएकाले यो कार्य सम्पादन सम्झौता गरी एक/एक प्रति आपसमा बुझी लियौं दियौं ।

तपसिल

कार्य सम्पादन सम्झौताका शर्तहरू :

१. दोस्रो पक्षले रोजगार संयोजकको पदपूर्ति र सेवासुविधा सम्बन्धी मापदण्ड, २०७५ को दफा १७ मा तोकिए बमोजिमका कार्यहरू र प्रथम पक्षले उपलब्ध गराएको कार्यविवरणमा उल्लेखित कार्यहरू सम्पादन गर्नु पर्नेछ ।
२. दोस्रो पक्षले शर्तको बुँदा नं. १ बमोजिमका कार्यहरू सम्पादन गर्दा नीतिगत र सारभूत विषयहरूको हकमा गाउँ कार्यपालिका वा नगर कार्यपालिकाबाट आवश्यक निर्णय गराई गर्नु पर्नेछ ।
३. यो सम्झौता रोजगार संयोजकको पदपूर्ति र सेवासुविधा सम्बन्धी मापदण्ड, २०७५ को दफा १८ मा व्यवस्था भएको अवधिसम्म कायम रहनेछ ।
४. दोस्रो पक्षले यो सम्झौता भएको मितिले १५ दिनभित्र शर्तको बुँदा नं. १ बमोजिम तोकिएका कार्यहरूका आधारमा चौमासिक कार्ययोजना बनाई स्वीकृतिका लागि प्रथम पक्षसमक्ष पेश गर्नु पर्नेछ ।
५. दोस्रो पक्षको कार्यसम्पादनको मूल्यांकन प्रथम पक्षबाट चौमासिक रूपमा हुनेछ । मूल्यांकन सम्बन्धी अन्य व्यवस्था रोजगार संयोजकको पदपूर्ति र सेवा सुविधा सम्बन्धी मापदण्ड, २०७५ को दफा १९ बमोजिम हुनेछ ।
६. दोस्रो पक्षका सेवाका शर्त, सुविधा तथा अन्य व्यवस्थाहरू रोजगारीको हकसम्बन्धी नियमावली, २०७५, रोजगार संयोजकको पदपूर्ति तथा सेवा सुविधा सम्बन्धी मापदण्ड, २०७५ र प्रधानमन्त्री रोजगार कार्यक्रम सञ्चालन निर्देशिका, २०७५ बमोजिम हुनेछ ।
७. दोस्रो पक्षले प्रचलित कानून विपरीत नहुने गरी कार्यसम्पादन गर्नु पर्नेछ ।

मिति :

यो सम्झौता हस्ताक्षर भएको मितिदेखि लागू हुनेछ ।

प्रथम पक्ष

.....
युवराज आचार्य
प्रमुख प्रशासकीय अधिकृत
बागमती गाउँपालिकाको कार्यालय

दोस्रो पक्ष

.....
देवकी आचार्य
रोजगार संयोजक
बागमती गाउँपालिकाको कार्यालय

अनुसूची १६
(दफा ४८ को उपदफा (३) सँग सम्बन्धित)
कार्यसम्पादन मूल्याङ्कन

रोजगार संयोजकको चौमासिक कार्य सम्पादन मूल्याङ्कन फाराम
मूल्यांकनको अवधि : देखिसम्म विवरण पेश गरेको
कार्यालय: बागमती गाउँ कार्यपालिका

दर्ता नं.:

मिति :

रोजगार संयोजकको नाम :

नियुक्ती मिति :

प्रमुख प्रशासकीय अधिकृत समक्ष पेश गरेको मिति:

रोजगार संयोजकले गर्ने				
कार्य विवरण र बार्षिक कार्यक्रम बमोजिमका कार्यहरू	चौमासिक लक्ष्य	सम्पादित कार्यको प्रगति	लक्ष्य अनुसार कार्य सम्पन्न हुन नसकेका भए सो को कारण	कैफियत
(क) गाउँपालिका वा नगरपालिका क्षेत्रभित्र रहेका बेरोजगार व्यक्तिको तथ्याङ्क संकलन तथा विश्लेषण गरी बेरोजगार व्यक्तिको सूची अद्यावधिक राख्ने				
(ख) सूचिकृत बेरोजगार व्यक्तिहरूलाई लाभग्राही परिचयपत्र वितरण गर्ने				
(ग) गाउँ/नगरपालिका क्षेत्रभित्रको संभाव्य रोजगारीको स्थिति विश्लेषण गरी रोजगारीको तथ्याङ्क संकलन गर्ने, रोजगार नक्शांकन ९५उपयुक्तभलत :वउउप्लन० गर्ने तथा रोजगारीका अवसरहरूको अभिलेखांकन गर्ने				
(घ) विभिन्न रोजगार आयोजनाहरूबाट माग भए बमोजिम सूचिकृत बेरोजगार व्यक्तिहरूलाई रोजगारीका लागि खटाउने				
(ङ) गाउँपालिका वा नगरपालिका क्षेत्रभित्र उपलब्ध रोजगारीका अवसरहरूको पहिचान गरी सोको सूचना प्रवाह गर्ने				
(च) रोजगारदाताका लागि श्रमिकको उपलब्धताको सम्भाव्यता जानकारी गराउने तथा माग भई आएको अवस्थामा रोजगारदातालाई बेरोजगार व्यक्तिको सूचीबाट श्रमिक उपलब्ध गराउने				
(छ) बेरोजगार व्यक्तिहरूको ज्ञान, सीप तथा क्षमता र बजारको मागका आधारमा आवश्यक पर्ने सीप विकास तालिमको पहिचान गरी सम्बन्धित तालिम केन्द्रमा सिफारिस गर्ने				
(ज) रोजगार सेवा केन्द्रमा सूचिकृत बेरोजगार				

	व्यक्तिहरू मध्ये न्यूनतम रोजगारी प्राप्त गर्ने, रोजगारमूलक तथा सीपमूलक तालीम प्राप्त गर्ने, निजी क्षेत्रको रोजगारीमा सहभागि हुने तथा स्वरोजगार हुने व्यक्तिहरूको विवरण अद्यावधिक गर्ने				
(भ)	आफ्ना कामकारवाहीको बारेमा नियमित रूपमा सम्बन्धित गाउँ/नगर कार्यपालिकामा प्रतिवेदन गर्ने				
(ज)	प्रधानमन्त्री रोजगार कार्यक्रम र रोजगारी सम्बद्ध अन्य विषयमा मन्त्रालयमा र प्रदेशको सम्बन्धित मन्त्रालयमा रोजगार व्यवस्थापन सूचना प्रणालीमार्फत नियमित प्रतिवेदन गर्ने				
(ट)	स्थानीय तहभित्रको वैदेशिक रोजगारीमा जाने तथा जान चाहनेहरूका लागि सूचना तथा परामर्श सेवा प्रदान गर्ने				
(ठ)	वैदेशिक रोजगार प्रवर्द्धन बोर्डबाट उपलब्ध गराइने आर्थिक सहायता वितरण सम्बन्धी कार्यमा सहयोग पुऱ्याउने				
(ड)	आन्तरिक रोजगारी प्रवर्द्धन गर्नमा संलग्न सार्वजनिक क्षेत्रभित्रका सरोकारवालाहरूलाई अन्य सेवा प्रदान गर्ने				
	आफ्नै पहलमा गरेका अन्य कार्यहरू				
(क)					
(ख)					

रोजगार संयोजकको दस्तखत :

मिति :

प्रमुख प्रशासकीय अधिकृतले भने

कुल प्राप्तांक	अंकमा		अक्षरमा	
मूल्यांकनको अवधि				

प्रमुख प्रशासकीय अधिकृतको नाम :

मिति :

पद/श्रेणी :

कर्मचारी संकेत नं. :

दस्तखत :

अनुसूची १७
(दफा ७५ को उपदफा (३) सँग सम्बन्धित)
मञ्जुरीनामा

लिखितम् हामी देहाय बमोजिमका परिवारका सदस्यहरू आगे हाम्रो परिवारलाई प्रधानमन्त्री रोजगार कार्यक्रम मार्फत प्राप्त हुने निर्वाह भत्ता बुझ्नेको लागि देहाय बमोजिमको विवरणल भएको हाम्रो परिवारको सदस्यलाई यो मञ्जुरीनामा दिई पठाएका छौं । निजलाई उक्त निर्वाह भत्ता उपलब्ध गराइदिनु हुन अनुरोध गर्दछौं । यसमा हामीले पछि कुनै किसिमको दावी विरोध गर्ने छैनौं । गरे यसै मञ्जुरीनामाका आधारमा त्यस्तो दावी विरोध बदर गरिदिएमा हाम्रो मञ्जुरी हुनेछ ।

परिवारको विवरण

नाम,थर	निर्वाह भत्ता बुझ्ने व्यक्तिसँगको नाता	नागरिकता नं./राष्ट्रिय परिचयपत्र नं.	व्यक्तिको लाभग्राही परिचयपत्र नं.	हस्ताक्षर	औंठा छाप	
					दाँया	बाँया

मञ्जुरीनामा पाउनेको

दस्तखत :

नाम :

ठेगाना :

नागरिकता नं. :

परिवार संकेत नं. :

लाभग्राही परिचयपत्र नं. :

बैंक खाता नं.

ईति सम्वत् २०... महिना.....गते..... रोज..... शुभम्

अनुसूची १८
(दफा ७६ को उपदफा (१) सँग सम्बन्धित)
निर्वाह भत्ता प्राप्त गर्ने व्यक्तिको विवरण

नाम, थर	निर्वाह भत्ता बुझ्ने व्यक्तिसँगको नाता	नागरिकता नं./राष्ट्रिय परिचयपत्र नं.	व्यक्तिको लाभग्राही परिचयपत्र नं.	रोजगारी पाएको दिनसंख्या	सार्वजनिक कोषबाट वा अन्य क्षेत्रबाट निवृत्तिभरण वा अन्य सुविधा प्राप्त गरेको/नगरेको	वैदेशिक रोजगारीमा गए/नगएको	वार्षिक आय

परिवारको तर्फबाट निर्वाह भत्ता बुझ्ने व्यक्तिको

नाम, थर :

नागरिकता नं.

लाभग्राही परिचयपत्र नं.

निर्वाह भत्ता बुझ्ने प्रयोजनको लागि

बैंकको नाम	शाखा कार्यालय	खाता नं.

अनुसूची १९
(दफा ८१ को उपदफा (२) सँग सम्बन्धित)
बागमती गाउँपालिका
सेवाग्राही सन्तुष्टि सर्वेक्षण फाराम

१. प्रधानमन्त्री रोजगार कार्यक्रमबारे तपाईंलाई जानकारी
क) छ ख) छैन
२. तपाईंले प्रधानमन्त्री रोजगार कार्यक्रमको बारेमा कसरी जानकारी प्राप्त गर्नुभयो ?
क) संचार माध्यमबाट ख) रोजगार सेवा केन्द्रबाट
ग) स्थानीय तहबाट घ) साथीभाईबाट ङ) अन्य.....
३. यस कार्यक्रमबाट तपाईंले कुन सेवा प्राप्त गर्न खोज्नुभएको हो ?
.....
४. यस कार्यक्रमबाट तपाईंले प्राप्त गर्न खोज्नुभएको सेवा प्राप्त भयो वा भएन ?
क) भयो ख) भएन
प्राप्त नभएको भए प्राप्त नहुनुको कारण
५. बेरोजगार दर्ता प्रक्रियासँग तपाईं सन्तुष्ट हुनुहुन्छ ?
क) छु ख) छैन
६. तपाईंले यस कार्यक्रमबाट रोजगार प्राप्त गर्नुभयो ?
क) प्राप्त गरे ख) प्राप्त गरिन
प्राप्त नभएको भए प्राप्त नहुनुको कारण
- प्राप्त भएको भए प्राप्त भएको दिन संख्या
- प्राप्त भएको भए रोजगारको क्षेत्र क) सार्वजनिक ख) निजी ग) गैरसरकारी क्षेत्र
७. रोजगारी प्राप्त गर्नु पूर्व अभिमुखीकरण तालिम प्राप्त गर्नुभयो ?
क) गरे ख) गरिन
८. कार्यस्थलमा भएको सुविधाबाट तपाईं कति सन्तुष्ट हुनुहुन्छ ?
क) छु ख) छैन
सन्तुष्ट नभएको भए कारण
९. रोजगार सेवा केन्द्रले प्रदान गर्ने सेवा प्रति सन्तुष्ट हुनुहुन्छ ?
क) छु ख) छैन
१०. तपाईंको परिवारले निर्वाह भत्ता बापत रकम प्राप्त गर्नुभयो ?
क) गर्नु ख) गरेन
प्राप्त नभएको भए प्राप्त नहुनुको कारण
११. बैंकिङ प्रणाली मार्फत निर्वाह भत्ता भुक्तानी हुने प्रक्रिया सहज छ ?
क) छ ख) छैन
१२. प्रधानमन्त्री रोजगार कार्यक्रममार्फत प्रदान गरिएको समग्र सेवाप्रति तपाईं कतिको सन्तुष्ट हुनुहुन्छ ?
क) धेरै सन्तुष्ट छु ख) ठिकै सन्तुष्ट छु ग) सन्तुष्ट छैन
१३. रोजगार सेवा केन्द्रले प्रदान गर्ने सेवालाई सहज बनाउन के गर्नुपर्ला ?
.....